



ప్రార్థన

శరణాగత దీనార్త
పరిత్రాణ పరాయణే!
సర్వస్యార్తి హరే దేవి
నారాయణీ నమోఽస్తుతే



విషయసూచిక

01. ప్రార్థన	1
02. భగవన్నుతి	2
03. ఆధ్యాత్మ ప్రబోధము	4
04. శ్రీమద్భాగవతామృతము	6
05. శ్రీకాళహస్తీశ్వర శతకము	9
06. సద్గురు లేఖావళి	10
07. శ్రీ త్యాగరాజ కీర్తనలు	12
08. విదురసీతి	15
09. సుభాషిత రత్నమాల	16
10. శ్రీరామాయణ తరంగిణి	17
11. ధ్యానించుటకే జీవింపుము	25
12. శ్రీ రమణ ఉవాచ	27
13. శ్రీసత్యానందమహర్షి జీవితచరిత్ర ...	29
14. మహాభారతము	30
15. దివ్య దీపావళి	38
16. ఆశ్రమ వార్తలు	39
17. శాశ్వత భిక్షా నిధి	40
17. చేయవలసిన ధర్మాలు	41



ముఖ చిత్రం
మహిషాసుర మర్ధిని

పచ్చాంజమ్

అక్టోబరు 2014

1. సరస్వతీపూజ
2. మహర్నవమి
గాంధీ జయంతి
3. విజయదశమి
4. స్వార్థపకాదశి
5. వైష్ణవ ఏకాదశి
6. దానఫల వ్రతము
7. చిత్తకారె
8. అట్ల తద్దె
9. సంకష్టహర చవితి
10. తులా సంక్రమణము
11. ఏకాదశి
12. ధన్వంతరీ ఏకాదశి
13. నరక చతుర్దశి మాసశివరాత్రి
14. అమావాస్య దీపావళి
15. కార్తికమాసము ప్రారంభము
ఆకాశ దీపారంభము
స్వాతి కారె
16. భగినీ హస్త భోజనము
యమ ద్వితీయ
17. నాగుల చవితి

భగవన్నుతి

రుద్రాధ్యాయము - నమకము - నవమానువాకము

9-19వ యజుస్సు : నమ ఆమీవత్కేభ్యః

సాయణాచార్య తాత్పర్యము : అంతటను స్థూలభావమును పొందు వారలును, దేవతలకు ప్రియులును అగు రుద్రులారా! మీకు నమస్కారము.

భట్టభాస్కర తాత్పర్యము : దురాత్ములకు కొంచెమైనను అవకాశము లేకుండునట్లు హింసించువారలును దేవతలకు ప్రియులు నగు రుద్రులారా! మీకు నమస్కారము.

శ్రీ విశ్వ మీమాంస

సంపుటము 67 సంచిక 10
శ్రీజయ నామ సంవత్సరము
ఆశ్వయుజమాసము - అక్టోబరు 2014

ఓమ్

తెలుగు సామ్రాజ్య శాస్త్రము

అగాధ వేదాంత విచార వాహినీ
అజ్ఞాన గాఢాంధ్ర తమో వినాశినీ,
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.
-సత్యానంద

“నిమిత్తమాత్రం భవ సమ్యసాచిన్!”

సంస్కారములు :
బ్రహ్మచర్యం
భగవాన్ శ్రీసత్యానంద మహర్షులవారు
గౌరవసంపాదములు :
పూజ్య శ్రీబ్రహ్మసాంధతీర్థస్వాములవారు
సంపాదములు :
శ్రీ శ్రీహరి తీర్థ స్వాములవారు
సహాయ సంపాదములు :
పురుషోత్తమబ్రహ్మచారి 9885372369

సంవత్సర చందా : రు. 100/-
జీవిత చందా : 1,116/-
పోషకులు : 2,116/-
రాజపోషకులు : 5,116/-
మహారాజపోషకులు : 11,116/-

Visit Website :
www.srisatyanandamaharshi.org

ఉత్తర ప్రత్యుత్తరములలో మీ చందానంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస
శ్రీసత్యానందాశ్రమము

ఇనమడుగు పోస్టు, కోవూరు (S.O.),
శ్రీపొట్టి శ్రీరాములు నెల్లూరు జిల్లా, A.P. పిన్ : 524137
e-mail : sriviswameemamsa@yahoo.co.in
☎ : 08622-258518, Cell : 9440279712,

అధ్యాత్మ ప్రబోధము

అధ్యాత్మ ప్రబోధము

భగవాన్ శ్రీసత్యానందమహర్షులవారు

(గత సంచిక తరువాయి)



స్నాన పాన భోజనాచారాదులను మన మహర్షులు అధ్యాత్మికముతో ముడిపెట్టి బోధించిరి. స్నాన పాన భోజనాదులు ఆరోగ్యకర మని విదేశీ యులు భావించుచుండ భారతీయులు పై పనులు భగవత్సేవకొరకని నిర్ణయించుకొనుచున్నారు. పుణ్యాశ్రమ ములకు, భజనలకు ఆధ్యాత్మిక సమావేశములకు రాని వారితో “మీరొక పర్యాయము ఆశ్రమమునకు రండి. దానివలన కలుగు లాభమును మీరే గుర్తించి ఆనందమును అనుభవించు” మని ప్రోత్సహింపవలయును.

రెండు మూడు పర్యాయములు రాగ ఆ సత్సంగ మహిమవలన ఆ నామ మాహాత్మ్యమువలన వారు ఆకర్షింపబడి అందలి మాధుర్యమును గ్రోల అలవాటు పడిన వారే ప్రతిసమావేశమునకు వచ్చి ఆధ్యాత్మిక సాధనల నొనర్చెదరు. కొందరు ఆధ్యాత్మిక విద్యయందాసక్తి లేనివారు యోగీశ్వరులు, ఋషీశ్వరులు సామాన్య మానవులే గదా! వారి ఆధిక్యత యెట్టిది? వారికేమైన కొమ్ములు మొలచినవా? అని విమర్శించుచుండురు. అధ్యాత్మ విద్యయందు విశ్వాసము శ్రద్ధ కలిగి నిర్మల హృదయముతో మహాత్ముల దర్శించువారికే వారి మహిమయు, శక్తియు స్పష్టమగును.

మహాత్ముల పవిత్ర సన్నిధానమునందలి బ్రహ్మసృఖమును యెవరికి వారు అనుభవించి గ్రహింపవలయును. అందువలన దుష్టులతో సహవాస మొనర్చి దురభ్యాసములకు లోనుగాక సత్పురుషులతో స్నేహమొనర్చి సదాచారముల నభ్యసించి కృతార్థుడగుట ప్రతి ఆస్తికుని పరమకర్తవ్యము.

ఆధ్యాత్మికముగ మీరు ఇచట కాలమును సద్వినియోగపరచుకొనుటకు, పరమార్థ చింతతో చిత్తమును పరిపక్వ మొనర్చుటకు చేరుకున్నారు. ఎచట నామ సంకీర్తన

శ్రీవిశ్వమీమాంస


మొనర్చ బడునో, ఎచట తత్త్వ విచారణ సలుపబడునో, ఎచట జప తప ప్రార్థన ధ్యానాదులు అనుష్ఠింపబడునో అచట నేనున్నానని భగవంతుడు ప్రతిజ్ఞ చేసియున్నాడు. భగవంతుని యందు తత్త్వశాస్త్రమునందు సద్గురునియందు విశ్వాసము లేనివాడు కూడ ఈ ఆధ్యాత్మిక సమావేశములకు రావలయును. వారికి కొంత కాలమునకు సంస్కారము కలిగి, వారి హృదయములు మారి, ఆత్మోన్ముఖములగును. సంశయములుగలవారు కొంత కాలమునకు వారి సంశయములు సజ్జనసాంగత్యమువలన నశించి విశ్వాసము ఉదయించును. శాస్త్రములు బోధించునట్లు జీవితమును సంస్కరించుకొని ధర్మమార్గమున ప్రవర్తింపవలయును. కొందరు ఆయా భూమికలయందు అధ్యాసమున సాధకుడు పొందు అనుభవముల ననుసరించి క్రమము నెందులకు అనుసరింపవలయును? భజన ప్రార్థన, స్మరణ, చింతన, జప ధ్యానాదులను క్రమముగ నెందులకు అనుష్ఠింపవలయును? ముందు జప ధ్యానాదులను అనుష్ఠించి పిమ్మట భజన ప్రార్థనాదులను ఎందుకు అనుష్ఠింప కూడదు? అని అడుగుచుందురు. ఎవడైన వృద్ధుడై యోవనుడై బాలు డగునా? బాలుడై యోవనుడై వృద్ధు డగుట క్రమ పరిణామముగదా! ఎవడైన స్కూల్ ఫైనల్ చదివి మూడవ ఫారము చదువునా? రామాయణాది ఉద్గ్రంథముల చదివి కావ్యాదులను చదువునా? క్రమముగ ధీశక్తి విజృంభించుటకును విద్యాస్థాయి పెరుగుటకు, విద్యాభ్యాసమున అభివృద్ధి చెంది ప్రజ్ఞావంతు డగుట కొక క్రమము గలదు గదా! అటులే భూమికలను క్రమముగ అధిరోపించుచు సాధోపరిభాగమును చేరవలయును గదా! లేకున్న ప్రమాదము కూడ సంభవించవచ్చునుగదా! ఒక మెట్టు మీదినుండి మూడవ నాల్గవ మెట్టుపై కాలుంచి మేడ నెక్కుటకు యత్నించిన కాలు జారి పడిపోవచ్చును గదా! ఈ క్రమ మెందుల కేర్పడినదో కొంత సాధన జేసిన పిమ్మట కొంత చిత్త పరిపక్వ తను సాధించిన పిమ్మట తెలియును. భౌతిక విద్యయందు నిర్ణయింపబడిన క్రమమును గ్రహించుటకు కూడ విద్యాభ్యాసమున కొంత ఊర్ధ్వస్థితికి వెళ్ళవలయును గదా! కొంత పై తరగతులకు వెళ్ళి విద్య నార్జించిన పిమ్మట విద్యారంగమున క్రమము నెందులకు ఏర్పాచిరో అర్థ మగును.

దానమువలన నీవు సంపాదించిన ధనము పవిత్ర మగును. - శ్రీసత్యానందమహర్షి
ఈ పేజీ స్థల దాతలు : శ్రీ మాసం లింగయ్యగారి జ్ఞాపకార్థము శ్రీమతి బండి సుమిత్ర నర్సయ్యదంపతులు, శ్రీ సత్యానంద వృద్ధాశ్రమము, కిసాన్ నగర్, నిజామాబాద్ జిల్లా

శ్రీభాగవతామృతము

శ్రీబ్రహ్మానందతీర్థస్వాములవారు
శ్రీసత్యానందాశ్రమ చరిత్ర పీఠాధిపతులు, ఇనమడుగు

నాల్గవ స్కంధము
(గత సంఘిక తరువాయి)



పరమశివుడు గర్వాపహరి. దేవాదిదేవుడు. మంగళస్వరూపుడు. అతనిని ఆరాధించ కుండా ఏ యజ్ఞమూ నిర్విఘ్నంగా సమాప్తి కాలేదు.

దక్షుడు యజ్ఞము చేసాడు. కాని గర్వముతో చేసాడు. పరమశివుని పరాభవింపాలని చేసాడు. ఇతరులను పరాభవింపాలని చేసే యజ్ఞం తననే పరాభవింపజేస్తుంది. మనస్సులో కల్మషం పెట్టుకొని చేసే యజ్ఞాలు మధ్యలోనే ధ్వంస మౌతాయి. వాని కలుషితమే వాని అగవాట్లకు గురిచేస్తుంది. దక్షుడు యజ్ఞం పూర్తి చేయలేకపోయాడు.

పరమేశ్వరుని అగ్రహానికి గురియైనాడు. వీరభద్రుడు ఉధృవించినాడు. యజ్ఞమును ధ్వంసము చేసినాడు.

నిరపరాధ యైన సతీదేవిని అవమానించాడు దక్షుడు. ఇతరులను అవమానించాలని ప్రయత్నించేవాడు స్వయముగా అవమానింపబడతాడు.

ఇతరులతో విరోధము పెట్టుకునేవాడు తనకు తానే ద్వేషమునే అగ్నితో భస్మమైపోతాడు.

పరమశివుడు తనయందు సర్వము సమాహితమొనర్చుకునేవాడు. ఆయన దేవదేవుడు. త్రిపురసంహారకుడు. చంద్రకళాధరుడు. సకల సద్గుణవిభవుడు. మంచివారికి కోపం తెప్పించకూడదు. ఒకవేళ కోపం తెప్పిస్తే ఆకోపములో ఎదుటివారే మసై పోతారు.

గర్వముతో మదించిన దక్షుడి యజ్ఞం భగ్నమైపోయింది.

బ్రహ్మదేవుని ఆశ్రయించారు దేవతలు. విన్నవించుకున్నారు.

మైత్రేయమహర్షి పరమసాత్త్వికుడైన విదురునికి వివరించుచున్నారు.

విదురా! గొప్ప తపస్సంపన్నుడైన వ్యక్తి ఏదైనా చిన్న పొరపాటు చేసినా అతనికి అపకారము చేసేవాడు ఈ లోకమునందు క్షేమముగా ఉండలేదు.

పరాత్పరుడైన పరమేశ్వరునే యజ్ఞపరిసమాప్తికోసం వేడుకోండి. అయినే మనందరికీ డిక్కు అని బ్రహ్మదేవుడు దేవతలకు చెప్పి తానూ ఆ పరమేశ్వరుని సన్నిధికి బయలు దేరాడు.

భక్త పరాధీనుడు భగవంతుడు.

శరణన్నవారిని రక్షించి కాపాడేవాడు. కాదన్నవారు వారి కర్మలవలననే కాలానికి గురి యౌతారు. కాలాతీతుడు పరమేశ్వరుడు.

కైలాసం ఎంతో రమణీయంగా వుంది. తామరలు విరబూసినాయి. మల్లెలు గుబాలించి యున్నాయి. పారిజాతాలు పరిధవిల్లినాయి. తెల్లకలువలు వెండికొండకు అందాన్ని ఇనుమడింపజేస్తున్నాయి.

కోయిలలు కమ్మని స్వరముతో కూస్తున్నాయి. రామచిలుకలు రాముని స్మరిస్తున్నాయి. సింహములు గర్జిస్తున్నాయి.

పరమపవిత్రమైన విష్ణుపాదగా గంగానది గలాగలా కదిలిపోతున్నది. నంద అలకనంద వీక్షించినారు.

సౌగంధికవనాన్ని వీక్షిస్తూ ఆ సుగంధమును ఆస్వాదిస్తూ అడుగులు వేశారు. ఆ సమీపాన పటవృక్షమును దర్శించుకున్నారు. ఎంతో విశాలమై దేవతాస్వరూపమై ప్రకాశిస్తున్నది. పరమశివస్వరూపంగా ప్రణామం చేశారు. దానికింద ఎందరో యోగులు యోగీశ్వరుని తమ హృదయములలో నిలుపుకొని కొలుస్తున్నారు. ఆ మఱ్ఱిచెట్టుక్రింద మహేశ్వరుని దర్శనము చేసుకున్నారు దేవతలు.

శాంతమూర్తి, వాత్సల్యపరిపూర్ణుడు, మంగళములను ప్రసాదించు మంగళమూర్తి, కుడితొడపై ఎడమకాలుమోపి ఎడమ మోకాలిపై ఎడమ చేయి చాచి ఆసీనుడై ఉన్నాడు. కుడిచేతిలో జపమాలను ధరించియున్నాడు. మహనీయమైన ధ్యానముద్రలో బ్రహ్మానందముతో సమాధినిష్ఠుడై దర్శనమిచ్చినాడు. యోగమును ఆశ్రయించి దర్బాసనముపై విరాజితుడైయున్నాడు. లోకపాలురూ, మునులు పరమశివుని పాదాలకు ప్రణమిల్లినారు.

ధాతకు పరమశివుడు వామనుడు కశ్యపమహర్షికి ప్రణామం చేసినట్లు ప్రణతులు అర్పించాడు.

పరమేశ్వరునికి లోకపాలురు అనుచరగణము సిద్ధులూ మహర్షులూ దేవతాగణమూ ప్రణామం చేశారు.

బ్రహ్మదేవుడు మహేశ్వరునితో ఇలా అన్నాడు “లోకాలకన్నింటికీ ఉత్పత్తిస్థానం అయిన శక్తివి నీవే. జగత్తులన్నింటికీ బీజస్వరూపుడివి నీవే. నిర్వికార పరబ్రహ్మవు నీవే. అందువలననే నిన్ను విశ్వనాథునిగా నా అంతరమున తెలిసికొన్నాను.

తే॥ సమత నది గాక తావకాంశంబులైన,
శక్తి శివ రూపములఁ గ్రీడసలుపు దూర్ణ
నాభి గతి విశ్వ జనన వినాశ వృద్ధి
హేతు భూతుండ వగుచుందు వీళ! రుద్ర!

ఓ ఈశ్వరా! నీవు నీ సమాంశములైన శివ శక్తి రూపములతో క్రీడిస్తున్నావు. సాలె పురుగువలె విశ్వసృష్టికీ, వృద్ధికీ, వినాశమునకు నీవు హేతువు.

పరమశివా! మూర్ఖులు మదముతో దుష్టచిత్తులై భేదబుద్ధితో ప్రవర్తిస్తారు. పరుల సంపదలను చూచి ఓర్పులేరు మనోవ్యాధితో క్రుంగిపోతారు. హృదయమును గాయపరచే పరుషవాక్యములతో పరులను బాధిస్తారు. నీవు వారిని దైవానుగ్రహమునకు దూరమైన వారినిగా భావిస్తావు. ఓ హరా! శంకరా! గంగాధరా! జగర్మాతలీలా! ఈ కపటాత్ములను నీవంటి సత్పురుషులు అందరూ అనుగ్రహిస్తారు.

సమస్త దేశాలలోనూ సర్వకాలాలలోనూ హరిమహిమ అనుల్లంఘ్యమైనది. విష్ణుమాయకు చిక్కినవారు భేద దృష్టితో ప్రవర్తిస్తారు. వారు ద్రోహం చేసినట్లయితే సత్పురుషులు అది దైవకృతముగ భావిస్తారు. మహితాత్ములు ఇతరుల దుఃఖమును చూచి ఓర్పుకోలేరు. వారిని అనుగ్రహిస్తారు. విష్ణుమాయకు వశులై కర్మలుచేస్తారు. అపరాధం చేసినట్లయితే వారిని నీవంటివారు కాపాడాలి.

దక్షుడు నీయెడ అపరాధమే చేశాడు. దక్షుని యజ్ఞం మధ్యలో ఆగిపోయింది. అతని యజ్ఞమును పూర్తిచేయించు. నీ అనుగ్రహమే సంపూర్ణతకు కారణము. దక్షుని మఱీ పునర్జీవితని చెయ్యి. దేవతల అవయవాలు యథాప్రకారము అనుగ్రహించు.

విధాత అన్నమాటలకు పరమేశ్వరుడు సంతోషించి పామరులు చేసిన దోషాలను నేను మనస్సులో ఎప్పుడూ పెట్టుకోను అని అన్నాడు.

ఈలోకములో ఎందరో ఎన్నో చేస్తూవుంటారు. దానివలన నష్టం వచ్చినా కష్టం వచ్చినా కలత పడకూడదు. ఇదియే ద్వంద్వాతీత స్థితి. ఇదియే జీవన్ముక్త స్థితి. మన మనస్సును వాటిపై పోనీక పరమాత్ముపై ప్రసరింపజేయడమే పరమార్థస్థితి. పరమాత్మును పొందడమంటే ద్వంద్వాలకు అతీతులై ప్రపంచకార్యము పట్టుకోక ఆత్మానందమును అనుభవించడమే.

(సశేషమ్)

శ్రీ కాళహస్తీశ్వర శతకము

9. ఆలుబిడ్డలు దల్లిదండ్రులు ధనంబంచు నృహంబంధనం
బేలా నా మెడ గట్టినాడవిక నిన్నే వేళఁ జింతింతు ని
ర్యూలంబైన మనంబులో నెగడు దుర్మోహభిలోఁ గ్రుంకి
యీ శీలామాలపు జింత నెట్లుడిపెదో శ్రీకాళహస్తీశ్వరా!

శ్రీకాళహస్తీశ్వరా! భార్యాబిడ్డలు, తల్లీ, తండ్రి, అన్నలు తమ్ముళ్ళు, అక్కలు చెల్లెళ్ళు ధనము సంపద గోదా గొడ్డు ఇల్లు వాకిలి అంటూ ఇవన్నీ నా మెడకు ఎందుకు కట్టావయ్యా! నీవు అవన్నీ నాకు తగిలించినావు. వీటితో నా తల మునకలొతోంది. ఇంక నిన్ను ఏ సమయములో స్మరించాలి? నా మనస్సులో పాతుకుపోయిన ఈ మోహమనే గొప్ప సముద్రములో మునిగి ఆ పనికిమాలిన చింతనే జరుగుతోంది. నీ చింతన ఎప్పుడు చెప్పు దేవదేవా!

10. నిష్పై పాతకతూలకైల మడచున్ నీ నామమున్ మానవుల్
తప్పన్ దవ్వల విన్న సంతక భుజాదర్పేద్ధత క్లేశముల్
తప్పందారును ముక్తు లొదు రవి శాస్త్రంబు లృహా పండితుల్
చెప్పంగా దమకింక శంక వలెనా శ్రీకాళహస్తీశ్వరా! ||

ఓ దేవదేవా! ఓ మహాదేవా! నీ నామమున్నదే అదే గొప్ప అగ్నియై పాతకములనే దూదికొండలను నిమిషములో బూడిద చేసివేస్తుంది. ఓ శంభో! నీ నామము వింటేనే చాలు మానవులకు. స్మరిస్తేనే చాలు భూలోకవాసులకు. వెంటనే వారి గొప్ప గొప్ప కష్టాలనే కొండలు బూడిద అయి పోతాయి. ఇందులో ఇసుమంతైనా సందేహము లేదు. శాస్త్రములు అవే చెప్పుతున్నాయి. మహా మహా పండితులు జ్ఞానులు భక్తులు ఇదే చెప్పుతున్నారు. ఇంకా సంశయమా! వద్దయ్యా వద్దు. నామస్మరణ కంటే అన్యోపాయము లేదు ఈ మోహమనే సంసార సముద్రమును దాటడానికి. లేనే లేదు. లేనే లేదు.

నమ్మి నామస్మరణ చేస్తే ఈ జన్మలో చేసిన పాపాలే కాదు గడచిన జన్మల్లో చేసిన పాపాలు పోతాయి. కొండలంత అయినా పరవా లేదు. దూదికొండలు ఎన్ని వున్నా చిన్న నిప్పుకణముతో కాలిపోయినట్లు ఎన్నిజన్మలయందలి పాపాలైనా పరమేశ్వరుని పరమపావన నామమును స్మరించినంతమాత్రముననే పటాపంచలు అవుతాయి.

శ్రీసత్యానందమహర్షులవారు చెప్పుతుండేవారు. “నమ్మినవారికి సొమ్ము. నమ్మనివారికి దుమ్ము. నీ విశ్వాసమే భగవద్రూపమై సాక్షాత్కరిస్తుంది”.

సద్గురు లేఖావళి

75

శ్రీసత్యానంద విశ్వవిహార్

28-02-1962

విశాఖపట్టణము

దివ్యాత్మా! హృదయపూర్వకాశీర్వాదములు!

మీరు వ్రాసిన ఉత్తరము సకాలమున కందినది. అందలి విషయములు ఆశ్చర్యమును కరుణను కలిగించుచున్నవి. ఆ విషయములు మా హృదయమును అత్యద్భుతముగ కరిగించివైచినవి. కలంచివేసినవి. మీ రిప్పుడున్న పరిస్థితిలో సుఖమును పొందకయు, పై స్థితి నందుకొనకయు సందిగ్ధావస్థలో నున్నట్లు స్పష్టమైనది. యిది సాధకులందఱును అనుభవించు విషమావస్థయే. యిట్టి సమయముననే నిరుత్సాహమునకు అధైర్యమునకు లోనుగాక ధృత్యుత్సాహములతో సాధనను సాగింపవలయును. ఎంత త్రోసివైచినను విదియో విధముగ అభిమానము ప్రత్యక్షమగుచునే యుండును. విరక్తికి, శాంతికి, సుఖమునకు ప్రతిబంధకము కలిగించు పరిస్థితులు వరుసగ నేర్పడుచునేయుండును. వానిని రాకుండ జేసికొన వీలుండదు. అవి వచ్చినపుడు మనశ్శాంతిని కాపాడుకొనుచు నిన్ను నీవు పరీక్షించుకొను అవకాశములు తటస్థించుచుండును. అది రాకూడదని భావించుటయు పొరపాటే. అవి వచ్చునపుడే నీ చిత్తస్థిరమును రక్షించుకొను సువర్ణావకాశములు కలుగు చుండును. క్రమాభ్యాసమున నీ చిత్తశాంతిని నిలుపుకొను సామర్థ్యము లభించును. దేహముతో సంబంధమేర్పడు స్వర్గము నీవు గుర్తించి వెంటనే దేహము జడాన్యత దుఃఖాత్మకమనియు, మలిన పరిమిత వికారయుతమనియు, నేను సచ్చిదానంద స్వరూపుడ ననియు శుద్ధ సర్వగత నిర్వికార పరబ్రహ్మననియు, యెంత మాత్రము నేను దేహము కా ననియు, వేదాంతవిచారణ సలిపి దేహాభిమానమును తత్క్షణమే పారద్రోలవలయును. దేహతాదాత్మ్యమే బంధము. అత్య తాదాత్మ్యమే మోక్షము. అనగ దేహము తోడి సంబంధము బంధమును, అత్యతోడి సంబంధము మోక్షమును చేకూర్చును.

“నేను” “నాది” యను అహంకార మమకారములు జీవుని బంధించి దుఃఖితుని జేయుచున్నవి. నేను దేహము నను భావన కలుగుటతోడనే ఈ యిల్లు, ఈ ధనము, ఈ పొలము నావి యనియు, ఈమె నా భార్య, ఈతడు నా కుమారుడు, వీరు నా

బంధువులు, వీరు నా మిత్రులు అను మమకారముత్పన్నమగుచున్నది. నేను దేహము కానను సర్వోత్తమ జ్ఞాన ముదయించిన పైవారు నావారను మమకార మెట్లు జనించును? నేను సర్వవ్యాపక సచ్చిదానంద పరమాత్మను అను అఖండ జ్ఞానము కలిగిన సర్వసంశయములు, సకల కర్మలు, సర్వ వాసనలు క్షయించును. ఈ లోకమునందలి సర్వవస్తువులను వదిలి పోవలసిన సమయమున ప్రతివానికి సంభవించును. కావున అంతరమున వాటియందు మోహము నుంచక, బాహ్యమునకు వాటి రక్షణ పోషణాదుల సల్పుచు, ఉపయోగించుకొనుచుండవలయును. గృహారామవిత్తాదులు నావైన, భార్య పుత్ర బంధు మిత్రాదులు నావారైన అవసానకాలము సమీపించి ప్రయాణమగునపు డవి తనతోడ రావా? ఏమియు నావి కావనియు, యెవరును నావారు కారనియు నిరంతరము విచారణ సలుపుచుండవలయును. మనస్సును విషయముల నుండియు, యింద్రియములనుండియు, వస్తువులనుండియు వాహనములనుండియు, భార్యా పుత్రమిత్రాదులనుండియు, కామ క్రోధ లోభ మోహ మద మాత్సర్య దంభాసూయాదుల నుండియు బంధము నుండియు దేహమునుండియు వేరు చేసి ఆనంద పరమాత్మయందు స్థిరముగ నుంచుము. తీవ్రసాధనవలన ఈ జన్మముననే జీవన్ముక్తిని సాధింపగలవు. మా ప్రేమాశీర్వాదములను స్వీకరింపుము.

మనము చేయాల్సిన అత్యుత్తమ పనులు

చూపాల్సింది	-	ప్రేమ	చెప్పాల్సింది	-	సత్యం
తాగాల్సింది	-	కోపం	పారేయాల్సింది	-	ఈర్ష్య
తినాల్సింది	-	చింత	వదలాల్సింది	-	వ్యామోహం
చూపాల్సింది	-	దయ	దయాల్సింది	-	ఇంటిగుట్టు
తీసుకోవాల్సింది	-	జ్ఞానం	చేయాల్సింది	-	పరోపకారం
ఇవ్వాల్సింది	-	దానం	నడవాల్సింది	-	సత్సవర్తన

ఆరోగ్యము కన్న భాగ్యము లేదు. ఆత్మానుసంధానము కన్న సుఖము లేదు

- శ్రీసత్యానందమహర్షి

ఈ పేజీ స్థల దాతలు :

శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మరియు కుటుంబ సభ్యులు, నెల్లూరు



శ్రీ త్యాగరాజకీర్తనలు

||బివ్యనామ కీర్తనలు||

37. శంకరాభరణ రాగము - ఆది తాళము

1. పాహి రామచంద్ర పాలిత సురేంద్ర పరమ పావన సద్గుణగణసాంద్ర ||పా||
2. నీరదనీల మునీంద్ర హృదయ నారద సేవిత సారసనయన ||పా||
3. శ్రీకరరూప సుధాకర వదన శోకనివారణ సుందరరదన ||పా||
4. నిర్మల రూప నిందిత మదన శర్మద సకలేశార్జవ సదన ||పా||
5. రాజరాజనుత రాఘవ త్యాగరాజ హృదాలయ రక్షితనాగ ||పా||

ఇందు భగవంతునియందు భగవన్నామమునందు విశ్వాసము శ్రద్ధలేక మనసు నందొకటి చెప్పునది వేరొకటి యుండి వినయమాడితినా? కామాది శత్రువర్గమును దూరము చేసికొని నీ చింతన లేనివారు ఆసుర సంపదగలవారని నిందించి, నిరంతరము నిన్ను స్మరించువారిని రక్షింతువని సూచించినారు.

సకలములైన శత్రువులకు నీవు భయంకరుడవు. మనస్సనే ధామమున ప్రవేశించువాడవు. మూడులోకములకు ఆనందమును ప్రసాదించువాడవు. సకలభాగ్యములను ఆరోగ్యములను ఇచ్చువాడవు. మంచివైరాగ్యసంపన్నులకు భక్తులకు పొందదగినవాడవు. నీ నామమునందు నిజమైన ప్రేమలేకపోతే వాని జన్మమే వ్యర్థము. ఎల్లప్పుడు నీ చింతన యుండవలెను. ఎంత ప్రయత్నముచేసినా నిజమైన ప్రేమ భక్తి లేకపోతే నీ చరణములు దొరకనే దొరకవు. నిజమైన ప్రేమలేనివాడు రాక్షసుడే. కామక్రోధ లోభ మద మాత్సర్య దంభములు అనే ఆరు శత్రువులను దూరము చేయువాడవు నీవే. నీ నామము నా మనస్సునందు రాగానే ఆ ఆరుగురు దుష్టులు దూరముగ తొలగగలరు. అందువలన మనస్సునందు, వాక్కునందు శరీరమునందు నిన్నే స్మరించాలి. కపటం పనికి రాదు. శరీరము, వాక్కు మనస్సు ఒక్కటి కావాలి. రాకేండువదనుడు రానే వస్తాడు. నీ హృదయములో తిష్టవేస్తాడు. నీయందు గల దుష్టగుణములు దూరముగ తొలగిపోతాయి. నిరంతరము నామస్మరణయే దీని గొప్ప సాధనము.

38. సావేరి రాగము - రూపక తాళము

1. బలము కులము ఏల రామ - భక్తి కారణము ||బ||
2. వెలయు సకల సిద్ధులెల్ల - వెంట వచ్చుగాని మేను ||బ||
3. నీట కాకి మీను మునుంగ - నిరతముదయ స్నాన మా ||బ||
4. తేటకనులు కొంగగూర్చ - దేవర దేవ ధ్యానమా ||బ||

5. పత్రములను మేయు మేక - బలమైన యుపాసనమా ||బ||
6. చిత్రపక్షు లెగయ సూర్య - చంద్రులకు సామ్యమా ||బ||
7. గుహల వేష కోటులుంటే - ఘనమా వనవాసమా ||బ||
8. జంగమములు బుకకుండె - సంగతిగా మోసులా ||బ||
9. అంగము ముయ్యని బాలురు - యపుడు దిగంబరులా ||బ||
10. వలచు త్యాగరాజ వరదు - వర భక్తులు సేయు భక్తి ||బ||
11. చెలంగు సకల జనులకెల్ల - చెల్లిన కా సౌనుగా ||బ||

ఈ సంకీర్తనయందు శ్రీత్యాగరాజస్వామి కొన్ని ఉదాహరణములను ఇచ్చి బాహ్యము నకు చేయు వ్యవహారములు కొంతవరకు నిజమే యైనను, అంతరమున ఎలా వుండవలయునో చెప్పియున్నారు. ముఖ్యముగ ఈ కీర్తనయందు కపటవేషములు పనికి రావని గట్టిగా ఉద్ఘాటించుచున్నారు.

మానవులు భావపుష్టితో పురుషార్థములందుకొరకు దైవభక్తి సలుపవలయు ననుట జీవితలక్ష్యము. భక్తిచేతనే భగవంతుడు సంతసించును. ఇందుకు ఉదాహరణముగా ప్రహ్లాదుడు తనకన్న మిన్నగా గజరాజుని భక్తి విశేషమును పెర్చొనినాడు.

తపమున్ వంశము తేజమున్ శ్రుతము సౌందర్యంబు నుద్యోగమున్
నిపుణత్వంబు ప్రతాప పౌరుషములున్ నిష్కాబల ప్రజ్ఞలన్
జప హోమంబులు చాలవు, ఈశ్వర భవత్సంతుష్టికై దంతి యూ
ధపు చందంబున భక్తి సేయవలయున్ తాత్పర్య సంయుక్తుడై ||

ఈ దివ్యనామమునందు శ్రీత్యాగరాజస్వామి బలము - కులము - తదితర ఔన్నత్యముల కన్న ఉత్తమ భక్తియే ప్రధాన మనుటలో తదితర ఔన్నత్యములను నిందించినట్లు గాదు. దైవభక్తియుండి కడమ సంపదలున్నచో అవి భక్తికి విరోధములు కావు. సహకారములే. కాని కేవల ఆదంబరములు మాత్రము భగవంతుని దయ సంపాదించజాలవు. అందుకు వరుసగా, స్నాన, జప, ధ్యానములు మౌననిష్ఠ, గుహరణ్య ఏకాంతవాసము, దిగంబరాది చర్యలు, కాకులు, చేపలు, కొంగలు, మేకలు మొదలగువాటి సామ్యములను చూపి, ఈ చర్యలు భగవద్భక్తి విరహితములగునేని చెల్లని కాసులనీ, భక్తి సహితములగుచో సర్వలోకములందును యీ నాణ్యములు చెల్లుననియు సహజమైన తీరులో చక్కని ఉపదేశమును అందించినారు.

బలము కులము ప్రధానము కాదు. కేవలము భక్తియే ప్రధానము. భక్తి లేకపోతే సిద్ధులు ఎన్ని ఉన్నా ప్రయోజనము లేదు. నీటిలో కాకి చేపలు మునుగుతాయి

అంతమాత్రము చేత మోక్షమును పొందుతాయా? కొంగ చేపలకోసం జపము చేస్తేది? కాని భగవంతునికోసం కాదు. ప్రజలకోసం జపం కాదు భగవంతునికోసం చెయ్యాలి. మేకలు అకులను మాత్రమే భక్తిస్తాయి అంతమాత్రముచేతనే అవి ఉపవాస మున్నట్టా కాదు. ఎన్నో పక్షులు ఆకాశముమీద ఎగురుతాయి. అంతమాత్రము చేత ఏమి ఒరిగినట్టు? సూర్యచంద్రులకు సమానమౌతాయా? కొండగుహల్లో జంతువులుంటాయి, కోతులు ఉండటము లేదా! చిన్నపిల్లలు దిశమొలగా ఉంటారు అంతమాత్రముచేత మానమోహములు పోయినట్టా కాదు. భగవంతుని మీది భక్తితో చేస్తే ఇవన్నీ సార్థకములు. అన్యథా వృథలు. వృథలు.

మనసా వినవే నా మాట

శ్రీ పి. సాంబశివరావు, ఖమ్మం

మనసా వినవే నామాట మనసా వినవే నా మాట

1. ఆశాపాశములకు అంతము లేదు - ప్రాప్తమెంతయో ఫలితమంతేను
మించిన మోహము ముంచును తెలుసుకో మమకారములు వితిమీర నీకు
||మనసా వినవే నా మాట||
2. నేను నావి యను భ్రమలు వీడుము - నీవిగా వివి నీ చెంత మిగలవు
నీవైతే నిను వీడి వెళ్ళవూ - నిను వీడనివి నీ పాప పుణ్యములే
||మనసా వినవే నా మాట||
3. మేడలు మిద్దెలు సిరి సంపదలు సుఖాల నన్నీ తెస్తాయి గాని
మనశ్శాంతికి మార్గము జూపవు - తృప్తిని మించి సంపదలేదు
||మనసా వినవే నా మాట||
4. భవితను గూర్చి భయము మానుము - భగవానుమీదనే భారము వేయుము
పరమాత్మనే పరిపరి తలచి పరమేశ్వరునే పరి పరి కొలువుము
||మనసా వినవే నా మాట||
5. పుట్టింది ఎందుకో తెలుసుకో మనసా-తెలుసుకొని తగురీతి మనసుకో మనసా
జీవితం పండించి సాఫల్య మొందించి - కైవల్య మందించు నా మంచి మనసా
||మనసా వినవే నా మాట||

విడుదలీతి

అనువక్త : ఆచార్య శలాక రఘునాథ శర్మ

వృద్ధిః ప్రభావ స్తేజశ్చ సత్త్వ ముత్థాన మేవ చ ।

వ్యవసాయ శ్చ యస్య స్వాత్మస్వావృతిభయం కుతః ॥ 41

వృద్ధి, ప్రభావము, తేజము, సత్త్వము, ప్రయత్నము, నిశ్చయము - అనునవి కలవానికి బ్రదుకుదెరువును గూర్చిన భయము ఎక్కడిది?

పరహితము నాచరించినచో అది తనకు హితమగుట యెట్లు అను శంకకు సమాధానముగా ఈ శ్లోకము చెప్పుచున్నారు. వృద్ధి - సహాయుల కలయిక వలన సంపద మొదలగునవి పెరుగుట, ప్రభావః - శత్రువుల నోడించుట, తేజః - దానికి కారణమైన పరాక్రమము; సత్త్వమ్ - ధర్మము, జ్ఞానము, ఐశ్వర్యము మొదలగునవి; అవృత్తిభయమ్ - బ్రదుకు తెరువు లేదను భయము - ఈ లక్షణములున్నవాడు పరహితమునకు పాటుపడినను స్వహితమునకు క్షతిలేదని తాత్పర్యము.

పశ్యదోషాన్ పాండవై రిగ్రహే త్వం

యత్ర వ్యథేయు రపి దేహః సశక్రాః ।

పుత్రై ర్వైరం నిత్య ముద్విగ్నవాసో

యశః ప్రణాశో ద్విషత శ్చ హర్షః ॥ 42

పాండవులన్నచో ఇంద్రునితో పాటు దేవతలందరు భీతితో తల్లడిల్లుదురు. అట్టివారితో నీవు వైరమును పెట్టుకొంటివి. ఇందుగల దోషములను పరికింపుము. కొడుకులతో పగ, ప్రతిక్షణము గుండె దిగులుతో బ్రతుకుట, కీర్తి నాశమగుట, పగవారు కులుకుట.

న తథేచ్ఛన్తి కల్యాణాన్ పరేషాం వేదితుం గుణాన్ ।

యథైషాం జ్ఞాతు మిచ్ఛన్తి నైర్గుణ్యం పాపచేతసః ॥ 43

పాపబుద్ధిగలవారు ఇతరుల గుణహీనతను తెలిసికొన గోరునట్లుగా ఇతరుల మేలిమి గుణములను ఎరుగగోరరు.

పాపబుద్ధిని వదిలిపెట్టి ఇతరుల మంచిగుణములను తెలిసికొని తాను కూడ వానిని ఆచరించి బాగుపడవలయును.

సుభాషిత రత్నమాల

సేకరణ : శ్రీ శ్రీహరితీర్థస్వాములవారు

1. సజ్జనుడు

గీ॥ సజ్జనుని గాంచి ముద మొందు సజ్జనుండు
ఖలున కిసుమంత మోదంబు గలుగఁబోడు;
కమలమునఁ జేరఁ దుమ్మెద కాంక్షసేయుఁ
జెంతనేయుండు కప్ప వాంఛించు నొక్కొ !

సత్పురుషుని చూచి మంచివారు ఎంతో ఆనందమును పొందుతారు. వారివలన ఎంతో మంది బాగుపడుదురు. మూర్ఖులగు మోసగాండ్రు ఆవగింజంత కూడ ఆనందమును పొందలేరు. ఎలాగంటారా! వినండి. కమలముల యందలి మకరందమును గ్రోల తుమ్మెద ఎచటినుండో వచ్చి ఆస్వాదించి ఆనందించుచున్నది. అదే కమలములు నీటిలోనే వుంటాయి. కప్పలు కూడ నీటిలోనే వుంటాయి. ఆ మకరందమును ఆస్వాదింప గలుగుతాయా? లేదు. అలాగే సత్పురుషులకు ఖలులకు భేదము.

గీ॥ కొండెగాండ్రు చెప్పు కుటిలవాక్యములచేఁ
జెడదు సాధు జనుల చిత్త మెప్పుడు;
సర్పముల విషంపు సంపర్క మున్నంతఁ
గొలని నీరు చెడునె కొంచెమైన !

ఒకొకప్పుడు సత్పురుషులు దుష్టులతో తిరగవలసివస్తుంది. అయినప్పటికిని తమ సాధుభావమును వారు సడలనీయరు. తమ లక్ష్యమునందు దృఢముగ ఉండురు. నీటిలో కొన్ని రకములైన పాములు ఉంటాయి వంకర బింకర తిరుగుతాయి. అంతమాత్రము చేత నీటియొక్క గుణము మారిపోతుందా? మారదు. అలాగుననే సజ్జనులు.

గీ॥ సజ్జనులకు ఎంత సంపద గలిగిన
గర్వ మెప్పుడేని గాంచబోఁడు;
సర్వరత్నములకు స్థానమైనను సము
ద్రమున కించుకయు మదంబు గలదె !

సజ్జనులకు ఎంత సంపదలు కలిగినా గర్వపడరు. దానిని జీర్ణించుకుంటారు. దుష్టులు జీర్ణించుకోలేరు. గర్వము మదము పెరిగిపోతాయి. సముద్రుని యందు ఎన్నో ధనరాసులు రత్నములు ఉన్నాయి. కాని అయిన తన పరిధిని దాటిరాడు. తన హద్దును తెలిసికొనియే ప్రవర్తించును. అలాగుననే సత్పురుషులు ఎంత ఐశ్వర్యము కలిగినా కించిత్తు కూడ మర్యాదను ఉల్లంఘింపరు. సత్పురుషుల నైజగుణము.

శ్రీరామాయణ తరంగిణి



బ్రహ్మ శ్రీ పోలూరి హనుమజ్ఞానకీరామశర్మ

21. లక్ష్మణ తీర్థము

3. ధూమ్రాక్షాదులవధ

ఋక్షవానరుల భేరినినాదసింహగర్జనములను విని రావణుడు ఇది యేమో కనుగొని రంధని రాక్షసులను పంపెను. వారు పోయి తిరిగివచ్చి రామలక్ష్మణులు శరబంధవిముక్తులై యున్నారని చెప్పిరి. అంత నతడు ఖిన్నుడై ధూమ్రాక్షుని పిలిచి రాముని సంహరింప బయలుదేరు మనెను.

ధూమ్రాక్షుడు ప్రత్యక్ష మగుచున్న యపశకునముల లెక్కింపక సైన్యపరివృతుడై పశ్చిమద్వారమున వెలువడెను. సంకులసమరమున వానరులు రాక్షసులను తఱిమివైచిరి. ధూమ్రాక్షుడు విక్రమించి వానరులను సంహరింపఁజొచ్చెను. హనుమంతుడు దాగ్రహించి యొక మహాశిలతో వానిరథమును గూల్చెను. వాఁడు పెద్దగదతో హనుమంతునితలపై తాడించెను. అంజనేయుడు దానిని లెక్కపెట్టక ఒక శైలశృంగమును విసిరి ధూమ్రాక్షుని నంతమొందించెను.

ధూమ్రాక్షవధమును విని రావణుడు నిట్టూర్చి వజ్రదంష్ట్రుని పిలిచి సుగ్రీవసహితముగా రాముని సంహరింపు మని పంపెను.

అతడు సేనాపరివృతుడై దక్షిణద్వారమున వెలువడెను. వానరులు రాక్షసులను తఱిమివైచిరి. వజ్రదంష్ట్రుడు క్రుద్ధుడై వానరులను కఠిమసంగఁజొచ్చెను. అంగదుడు కోపించి వానిని మార్కొని ఒకమహావృక్షమును వానిపై విసరెను. వజ్రదంష్ట్రుడు అవృక్షమును ఖండించి మహావేగమున వేలకొలది బాణములను అంగదునిపై కురిపించెను. అంగదుడు పెద్దశిల నెత్తి వైచి వాని రథమును చూర్ణ మొనరించెను. వాఁడు రథమునుండి అమితవేగముతో దూకి అంగదుని వక్షమున గదను విసరెను. అది వృర్థమై నేలపైఁ బడెను. పిదప వారిరువురును మల్లయుద్ధమును గావించిరి. మధ్యలో వజ్రదంష్ట్రుడు మెఱుపువేగమున ప్రక్కకు దూకి సహిషమున పడియున్న కత్తిని చర్మమును గైకొనెను. అంగదుడు కూడ చుట్టును పరికించి యొకఖడ్గమును

గైకొనెను. ఇరువురును చాలసేపు ఖడ్గయుద్ధ మొనర్చి పరిశ్రాంతులై మోకాళ్ళపై ముందుకు వ్రాలిరి. అప్పుడు అంగదుడు మెఱుపుమెఱసినట్లు పైకి లేచి ఖడ్గముతో వజ్రదంష్ట్రుని శీర్షమును ఖండించెను.

వజ్రదంష్ట్రునివధమును విని రావణుడు బలాధ్యక్షుని పిలిచి శత్రువధమునకై అకంపనుని పంపు మని చెప్పెను. అకంపనుడు సేనాపరివృతుడై బయలుదేరివచ్చి వానరసైన్యమును నుఱుమాడఁజొచ్చెను. వానిధాటికి ఋక్షవానరవీరులు పలాముతులు కాఁజొచ్చిరి. కుముదుఁడు మైందుఁడు ద్వివిదుఁడు విజృంభించి రాక్షససైన్యములను హతము కావించఁజొచ్చిరి. అకంపనుడు క్రుద్ధుడై వారిని మార్కొని పారఁద్రోలెను. తమ నాయకులపరాజయమును చూచి అంజనేయుడు అగ్రహించి అకంపనుని మార్కొనెను. అకంపనుడు అంజనేయునిపై శరవర్షమును కురిసెను. అంజనేయుడు దానిని సరకుగొనక ఒకమహాగిరిశృంగమును పైకెత్తెను. దానిని ఆయన విసరివేయు లోపలనే అకంపనుడు అర్ధచంద్రబాణములతో శిథిల మొనరించెను. అంజనేయుడు కుపితుడై ఒకమహావృక్షమును గైకొని గిరగిరఁ ద్రిప్పి వానితలపై మోఁచి కూల్చెను. రాక్షసులు పారిపోయిరి. వానరులు సింహనాదములు గావించిరి.

4. ప్రహస్తవధ

మఱునాఁడు రావణుడు ఉదయమే లంకను పర్యటించి గుల్మరక్షాములను పరిశీలించి మంత్రులతో ఆలోచించి ప్రహస్తునితో ఇట్లనెను. “ఈయుద్ధభారమును నేనో ఇంద్రజిత్తో నీవో వహింపవలె. ఇతరులకు సాధ్యమగునట్లు లేదు. నీపరాక్రమము సామాన్యము కాదు. నిన్ను చూచినంతనే వానరు లందఱు పలాయితు లగుదురు. అంతట ఖిన్నులై రామలక్ష్మణులు నీవశ మగుదురు. యుద్ధమున ఆపద సంశయగ్రస్త మైనను శ్రేయస్సు నిస్సంశయము. యుద్ధమునకై ఉద్యమింపక యూరక శత్రువులచే చచ్చుట శ్రేయము కాదు. నీయభిప్రాయమును తెలుపుము. ప్రహస్తుఁ డిట్లనెను. “మనము మొదటనే దీనినిగూర్చి చర్చించితిమి. మనలో మనకు వివాదము కూడ కలిగినది. సీతాప్రదానమే శ్రేయస్కర మని నేను నిశ్చయించితిని. కానిపక్షమున యుద్ధము తప్పదని అప్పుడే తేలినది. నీవు నన్ను పెక్కువిధముల బహుమానించితివి. నే నేల నీకు హితము గావింపను? నీవిషయమున పుత్రదారధనాదులు గాని జీవితమును గాని లెక్కగొనను. చూడుము. నీకీఱకు నాజీవితమును సమరాగ్నియందు హత మొనరింతును.”

వెంటనే ప్రహస్తుఁడు ఉరగధ్వజవిరాజితమైన రథమునందు రావణుడు చూచుచుండగా మహాబలపరివృతుడై అపశకునములను లెక్కింపక తూర్పుద్వారమున వెలువడెను.

“ఈవచ్చుచున్న మాహాకాయుడ దెవఁ” డని రాముండు విభీషణు నడిగెను. విభీషణుండు ఇట్లు చెప్పెను. “ఇతఁడు ప్రహస్తుండు. లంకలో మూఁడువంతులసేన కథిపతి. ఇతఁడు మహాశూరుండు వివిధాస్త్రవేత్త.”

ప్రహస్తుండు యుద్ధరంగమున ప్రవేశించినంతనే వానరరాక్షసులకు సంకులముగా సమరము జరిగెను. ప్రహస్తునియనుచరులు విజృంభించి ఋక్షవానరుల నుఱుమాడు చుండఁగా ద్వివిధుండు గిరిశృంగమున నరాంతకు నంత మొందించెను. దుర్ముఖుండు సమున్నతుని ఒకపెద్దవృక్షముతో సంహరించెను. జాంబవంతుండు మహాశిలతో మహానాడుని మార్కొని వధించెను. తారుండు మహావృక్షమును గైకొని కుంభహనువును నిహతుఁ గావించెను.

తనయనుచరులు హతు లగుట చూచి ప్రహస్తుండు మిగుల కోపించి వానరుల కసిమసంగఁజొచ్చెను. నీలుఁ డాతనిని మార్కొనెను. నీలునిపై నతఁడు శరములను వర్షించెను. వర్షమును లెక్కపెట్టని పెద్ద వృషభమువలె నీలుండు ఒకసాలవృక్షమును గైకొని ఎదురుగా పోయి అతనియశ్వముల నంతమొందించెను. ప్రహస్తుండు రథమునుండి దుమికి ముసలముతో నీలుని లలాటమున ప్రహరించెను. నీలుఁ డొకమహావృక్షమున ప్రహస్తుని వక్షమును తాదించెను. ప్రహస్తుండు దానిని లెక్కపెట్టక మఱియొక ముసలమును గైకొని పైకివచ్చుచుండఁగా నీలుండు మహాశిలను విసరి యాతనిశీర్షమును వ్రక్కలు గావించెను. రాక్షసులు హాహాకారములు గావించుచు లంకలోనికి పారిపోయిరి.

5. రావణమకుట భంగము

ప్రహస్తునివధను విని రావణుండే స్వయముగా యుద్ధమునకు వచ్చెను. అతనివెంట ఇంద్రజిన్మహాకాయాదులు కూడ బయలుదేరివచ్చిరి. వాని నందఱును విభీషణుండు రామునకు వర్ణించి చెప్పెను. రావణుండు తన చుట్టునున్న రాక్షసనాయకులను చూచి, “మీ రందఱు నగరరక్షణమునకై లోపలనే యుండుండు అందఱును యుద్ధరంగమున నున్నచో, వానరులు మఱియొకవైపు నుండి పురములోనికి ప్రవేశింపఁగలరు.” అని వారిని పంపెను.

ఇంద్రజిదాదులు నగరము వెలుపలికి వచ్చినతరువాత రావణుండు వారిని లోపలికి పొందని చెప్పుట యెందులకు? బయలుదేరుచున్నప్పుడే చెప్పియుండవచ్చునుగదా! తన బలగముయొక్క అతిశయమును శుత్రువులకు ప్రదర్శించుటకై తనవారిని యుద్ధరంగమువఱకు రానిచ్చి మరల పురరక్షణముయొక్క జాగరూకతతో, తన సహాయపరాక్రమమును ప్రకటించుటకొఱకును వారిని వెనుకకు పంపియుండును.

ఈయేఁబదితొమ్మిదవసర్గమున అనేక విశేషవృత్తములు కలవు. అవియన్నియు ఆవశ్యకములుగా తోచుట లేదు.

ఇంద్రజిదాదులు మరలిపోయినతరువాత రావణుండు వానరసైన్యమును శరాగ్నులతో నిర్దహింపఁజొచ్చెను. సుగ్రీవుఁ డుగ్రుండై యొకశైలశృంగముతో రావణుని ప్రహరించెను. రావణుండు దానిని శరములతో మధ్యలోనే భిన్న మొనర్చి అశనితుల్యమైన సాయకమును సుగ్రీవునివక్షమున నాటెను. అబాణవేగమున అర్తనాద మొనర్చుచు సుగ్రీవుండు మూర్ఛిలైనను.

అది చూచి గవాక్షగవయసుషేణాదులు శైలములతో రావణుని ప్రహరించిరి. అతఁడు వాని నన్నింటిని భేదించి నిశితబాణములతో వారి నందఱును సొమ్మసిల్లుఁజేసెను. పిదప నతఁడు వానరులపై నిరంతరమైన శరవర్షమును కురియఁజొచ్చెను. వారు హాహాకారములు చేయుచు రాముని శరణుఁజొచ్చిరి. లక్ష్మణుండు అన్నయనుమతి నొంది రావణుని మార్కొనుటకు బయలుదేరెను.

ఇంతలో హనుమంతుండు రావణునిరథముపై దూకి, “నీవు దేవదానవగంధర్వుల వలననే యవధృత్యమును పొందితివి. వానరులవలన నీకు భయము ఉండనే యున్నది. ఇదిగో ఈనాదక్షిణహస్తము నీశరీరమునందు చిరకాలమున్న జీవుని మధింపఁగలదు.” అని పలికెను. రావణుండు “నీ యిష్టము వచ్చినట్లుగా ప్రహరింపుము. నీశక్తి నెఱింగిన పిమ్మటనే నిన్ను కూల్తును” అనెను. “నాచేఁ గూలిన నీపుత్రుని అక్షుని స్మరింపుము.” అని ఆంజనేయుఁ డనెను. వెంటనే రావణుండు క్రుద్ధుండై యఱచేతితో హనుమంతుని వక్షమున ప్రహరించెను. ఆ దెబ్బకు హనుమంతుండు గిరగిరి తిరిగి కొంతసేపటికి స్థైర్యము నొంది కుపితుండై రావణుని పిడికిటితో పొడిచెను. అవ్రేటున కతఁడు భూకంపమునందు శైలమువలె, గ్రక్కడలిపోయెను. వాని పాటునకు దేవర్షిసిద్ధసంఘములు సంతోషించెను. రావణుండు తేఱుకొని, నీవీర్యము శ్లాఘనీయము కదా!” అని ప్రశంసించెను. “ఛీ! నా దేమి బలము! నావ్రేటు తగిలియును నీవు బ్రతికియే యున్నావు గదా!” అని హనుమంతుఁ డనెను. అమాటకు రావణుండు డుగ్రుండై హనుమంతుని పిడికిటితో ప్రహరించెను. మారుతి విహ్వలుండై సంచలించి నేలపైఁ బడి మూర్ఛిలైనను.

రావణుండు హనుమంతుని వదలి నీలుని మార్కొనెను. ఇంతలో ఆంజనేయుండు తేఱుకొని, నీలుండు రావణునిపై శైలాగ్రమును విసరుచుండఁగా చూచి, “అన్యునితో పోరాడుచున్నవానిని మార్కొనుట తగదు” అని పలుకుచు మఱియొకవైపునకు పోయెను.

రావణుండు నీలునిచేతియందున్న శృంగమును ఏడుబాణములతో నేలఁగూల్చి అతఁడు

ప్రయోగించుచున్న వృక్షముల నన్నింటిని ఖండించుచు వానిని శరవర్షమున ముంపఁజొచ్చెను. నీలుఁడు ప్రాస్వకాయుఁడై రావణుని ధ్వజాగ్రమున ధనురగ్రమున కిరీటాగ్రమున విహరింపఁజొచ్చెను. రామలక్ష్మణహనుమంతులు కూడ నీలునిలాఘవమునకు సాహసమునకు విస్మితులైరి. రావణుఁడు కూడ సంభ్రాంతుఁడై ధ్వజాగ్రమున నున్న నీలునిపై ఆగ్నేయాస్త్రమును ప్రయోగించెను. ఆయస్త్రముచేత నీలుఁడు మూర్ఛియై నేకాని, తండ్రియొక్క అనుగ్రహమువలన స్వతేజో ౨ తిశయముచేత మరణింపలేదు.

మూర్ఛిల్లి నేలపైఁ బడిననీలుని వీడి రావణుఁడు తన కభిముఖముగా సన్నద్ధుఁడై వచ్చుచున్న లక్ష్మణునిపై బంగారుపిడిగల బాణములను విడింటిని ప్రయోగించెను. లక్ష్మణుఁడు వానిని ఖండింపఁగా రావణుఁడు మిగులవేగముతో శరములను వర్షించెను. రావణునిబాణములను లక్ష్మణుఁడు ఖండించి రావణుని శరములలో ముంచెను. దైత్యేశ్వరుఁడు సౌమిత్రియొక్క లాఘవమునకు విస్మితుఁడై బ్రహ్మాదత్తమైన యొకసాయకమున అతనిని లలాటమున ప్రహరించెను. లక్ష్మణుఁడు సౌమ్యసిల్లి వెంటనే తేఱుకొని రావణునివిల్లు విఱుగనేసి మూఁడుబాణములతో వాని వక్షమున ప్రహరించెను. ఆ బాణముల వేగమునకు రావణుఁడు విచలితుఁడై చాలకష్టము మీఁద తేఱుకొని బ్రహ్మాదత్తమైన శక్తిని లక్ష్మణునివక్షమున ప్రయోగించెను. లక్ష్మణుఁడు ఎన్నిబాణములతో దానిని ఛేదించు యత్నించినను అది చెక్కుచెదరక వచ్చి లక్ష్మణునివక్షమును భేదించెను. అతఁడు సోలి నేలపైఁబడినను. రావణుఁడు రయమున వచ్చి లక్ష్మణుని తీసికొనిపోవుటకు యత్నించెను. లక్ష్మణుఁడు విహ్వలఁడయ్యును అచింత్యమైన తనవిష్టుదేవాంశమును స్మరించెను. వెంటనే అతనిశరీరము చాల బరువెక్కిెను. అందువలన రావణుఁడు రెండుచేతులతో సౌమిత్రిని పైకి నెత్తుటకు ఎంత ప్రయత్నించినను సాధ్యము కాలేదు. రావణుని దుష్టప్రయత్నమును చూచి హనుమంతుఁడు క్రుద్ధుఁడై ఎగిరి వచ్చి అతనివక్షమున పిడికిటితో పొడిచెను. అపోటునకు రావణుఁడు నెత్తురు క్రక్కి మూర్ఛియైను. అంజనేయుఁడు లక్ష్మణుని గైకొని పోయి రామునియొద్దకుఁ జేర్చెను. హనుమంతుఁడు భక్తుఁడగుటచే లక్ష్మణుఁడు ఆయనకు తేలికగా నయ్యెను. శక్తి కూడ లక్ష్మణునివదలి రావణునిరథమున తన స్థానమునకు చేరెను.

శ్లో॥ శక్త్యా బ్రాహ్మ్యేతు సౌమిత్రి స్తాడితో ౨ పి స్తనాంతరే ।
విష్ణో రచింత్యం స్వం భాగ మాత్మానం ప్రత్యనుస్మరన్ ॥
శ్లో॥ తతో దానవదర్పఘ్నం సౌమిత్రిం దేవకంటకః ।
తం వీడయిత్వా బాహుభ్యాం న ప్రభు ర్లంఘనే ౨ భవత్ ॥
యుద్ధకాండ - సర్గ - 59, శ్లో. 110, 111

రావణుఁడు తేఱుకొని మరల యుద్ధమునకుఁ గడంగుటను చూచి రాముఁడు హనుమంతు నధిరోపించి రథస్థుఁడైన రాక్షసేశ్వరుని మార్కొనెను. లంకేశ్వరుఁడు పూర్వవైరమును స్మరించి రామునకు వాహనమైయున్న మారుతిని పెక్కు బాణములతో ప్రహరించెను. రాముఁడు మిగులకోపముతో అమితవేగమున రావణునియశ్వములను, ధ్వజమును, సారథిని, రథమును తుత్తుమురు గావించి పిడుగువంటిబాణమున అతనివక్షమును భేదించెను. రావణుఁడు ఆర్తుఁడై విచలితుఁడయ్యెను. అతనిచేతనున్న విల్లు జాతీ పడెను. రాముఁడు మరల అర్థచంద్రబాణమున వానికిరీటమును పడఁగొట్టెను. రాక్షసవల్లభుఁడు విఠిగినరథముపై అసహాయుఁడై దీనుఁడై యూరక నిలిచియుండెను. వానిదైన్యమును చూచి రాముఁడు కరుణించి యిట్లనెను. “రాక్షసేంద్రా! నీవు మహాభయంకరమైన యుద్ధ మొనర్చితివి మాషక్షమున పెక్కుమంది వీరులను నిర్ణించితివి. అందువలన చాల పరిశ్రాంతుఁడవైతివి. ఇప్పుడు నిన్ను సంహరింపను. నీవు లంకలోనికి పోయి విశ్రాంతి నొంది మరల ధనుశ్చరములతో రథమునందు రమ్ము ఇప్పటికి పొమ్ము.” అంతట రావణుఁడు చేయునది లేక రథచాపకిరీటహీనుఁడై వెనుదిరిగి నగరములోనికి నడచిపోయెను. వానిభంగపాటునకు దేవగంధర్వాదులు సంతోషించిరి.

శ్లో॥ కృతం త్వయా కర్మ మహ త్సుఖీమం హతప్రవీర శ్చ కృత స్త్వ థాహమ్ ।
తస్మా త్పరిశ్రాంత ఇతి వ్యవస్య న త్వాం శరై ర్మృత్యువశం నయామి ॥
శ్లో॥ ప్రయాహి జానామి రణార్దిత స్త్వం ప్రవిశ్య రాత్రించరరాజ లంకామ్ ।
ఆశ్వస్య నిర్యాహి రథీ చ ధన్వీ తదా బలం ప్రేక్ష్యసి మే రథస్థః ॥
యుద్ధకాండ - సర్గ - 59, శ్లో. 140, 141

ఈ సర్గలో ఇట్టి విశేషవృత్తములు అనేకములు కలవు. వీనిలో కొన్నియనావశ్యకములుగ నున్నను కొన్నియావశ్యకములుగనే తోచుచున్నవి.

6. కుంభకర్ణవధ

రామబాణభయపీడితుఁడై రావణుఁడు సభయందు రాక్షసులను చూచుచు ఇట్లనెను. “నేను కావించిన తప మంతయు వ్యర్థ మైనది. ఇంద్రసమానుడనైన నేను మానవునిచే జయింపఁబడితిని. ‘నీకు మానవునివలననే భయము కలుగు’ నని బ్రహ్మదేవుఁడు పలికినమాట ఇప్పుడు యథార్థ మగుచున్నది. అనరణ్యుఁడు కూడ తనవంశమున జన్మించినవానిచేత నాకు విनाశము కలుగు నని శపించెను. వేదవతియే జానకిగా జన్మించిన దనుకొందును. ఋషిభాషితము మిథ్య కాదు. ఏ మైనను మీ రందఱును

ప్రయత్నపరులై గోపురద్వారములను రక్షించుచుండుదు. కుంభకర్ణుని మేల్కొలుపుదు. వాడు సుఖముగా నిద్రించుచున్నాడు. వాడు ఏడు ఎనిమిది తొమ్మిది పదిమాసములు కూడ నిద్రించుచుండును. మంత్రాలోచనమునుండి వాడు తొమ్మిదిరోజులుగా నిద్రించుచున్నాడు వానిని మేల్కొలుపుదు. వాడు సర్వరాక్షసశ్రేష్ఠుడు. వాడు ధైర్యవంతుడైనవానిని రాజపుత్రులను సంహరింపగలడు. ఇట్టియాపదలో వాని వలన సాయము లేకున్నచో ఇంక వానివలన నేమి ప్రయోజనము?”

శ్లో॥ సుఖం స్వపితి నిశ్చింతః కాలోపహతచేతసః ।

నవ ష ట్నప్త చాష్టా చ మాసాన్ స్వపితి రాక్షసః ॥

శ్లో॥ మంత్రయిత్వా ప్రసుప్తో ౨ య మితస్తు నవమే ౨ హని ।

తం తు బోధయత క్షిప్రం కుంభకర్ణం మహాబలమ్ ॥

యుద్ధకాండ - సర్గ - 60, శ్లో. 16,17

విభీషణుడు కుంభకర్ణునిగూర్చి రామునితో “ఇతడు అఱిమాసములు నిద్రించుచు ఒక్కదినము మేల్కొనియుండును.

శ్లో॥ శయితా హ్యేష షణ్మాసా నే కాహం జాగరిష్యతి ॥

యుద్ధకాండ - సర్గ - 61, శ్లో. 29

అని చెప్పబోవుచున్నాడు. “కుంభకర్ణుడు ఏడు ఎనిమిది తొమ్మిది పదిమాసములు కూడ నిద్రించుచుండు నని రావణుడు చెప్పుట ఎట్లు కుదురును? కుంభకర్ణుడు అఱి నెలలు మాత్రమే నిద్రించు నని విభీషణునిమాట కర్థము కాదు. అతడు నిద్రింప మొదలుపెట్టినతరువాత అఱిమాసములకు లోపల మేల్కొన్న దన్నమాట. అతని నిద్రయొక్క దీర్ఘత్వము అఱినెలలకు తక్కువ ఉండ దని, మేల్కొన్న తరువాత అతడు ఒకదినము మాత్రమే లోకవ్యవహారమున పాల్గొని మఱునాడు మరల నిద్రింపమొదలు పెట్టు నని గ్రహింపవలసియున్నది.

ఈసందర్భమున గోవిందరాజస్వామి యుద్ధదినములపరిగణనమునుగూర్చి దీర్ఘమైన చర్చ గావించెను. దాని సారాంశమును ఇట్లు గ్రహింపవచ్చును. “సీతాపహరణమునకు పూర్వము పదమూడు సంవత్సరముల వనవాసము గడచినది. పంపాతీరమునందు వసంతఋతువు వర్షింపఁబడుటవలన పదునాల్గవసంవత్సరారంభమున సీత అపహరింపఁబడిన దనుట స్పష్టము. వారి వధమునకు పిమ్మట వర్షఋతువు వర్షింపఁ

బడుటవలన వాలివధ ఆపాదమునందు జరిగియుండు నని గ్రహింపవచ్చును. అశ్వయుజమున సీతాన్వేషణ మారంభ మైనది. స్వయంప్రభుగుహయందు వానరులకు చాలకాలము గడచెను. ఫాల్గుణశుద్ధత్రయోదశియందు హనుమంతుడు లంకయందు ప్రవేశించెను. ఆ రాత్రియందు సీతాసందర్శనము, మఱునాడు లంకాదహనము జరిగెను. చతుర్దశీయుక్తపౌర్ణమాసీదినముననే అంజనేయుడు అంగదాదులతో తిరిగి వచ్చి రాముని చేరెను. అదినముననే మధ్యాహ్నమున సైన్యము బయలుదేరెను. మఱునాడు వానరసైన్యములు సముద్రతీరమునకు చేరెను.

లంక దహింపఁబడినప్పుడు అదినముననే రావణుడు సభ చేసి కొంత మంత్రాలోచనము గావించెను. మఱునాడు దుదయము ఉషఃకాలమున విభీషణుడు అన్నకు రెండవసారి హితోపదేశమును గావించెను. అప్పుడు వెంటనే రావణుడు సభను గావింపఁగా అందు విభీషణుడు మూడవపర్యాయము అన్నకు హితము నుపదేశించి, అతనిచే తిరస్కరింపఁబడి, వెంటనే రామునియొద్దకు వచ్చెను.

ఫాల్గుణబహుళప్రథమదినమున రామునిదర్శనయనారంభము. అదినముననే కుంభకర్ణునినిద్రయు ఆరంభ మయ్యెను. ప్రథమాద్వితీయాత్మతీయాతిథులలో రాముని దర్శనయనము జరిగెను. చతుర్థిపంచమీషష్ఠీసప్తమ్యష్టమీతిథులయందు సేతువు నిర్మింపఁబడెను. అష్టమియందు రాత్రి రామాదులు సువేలశైలము నారోహించిరి. నవమియందు లంకను ముట్టడించిరి వెంటనే యుద్ధ మారంభ మయ్యెను. ఆరాత్రియే నాగాస్త్రబంధనము, విమోక్షము జరిగెను. నాగాస్త్రవిమోక్షము జరిగినంతనే వానరులు చెలరేగఁగా రావణుడు పంపఁగా ధూమ్రాక్షవజ్రదంష్ట్రులు ఆరాత్రియే యుద్ధమున మరణించిరి. మఱునాడు దశమియందు ఉదయము అకంపనవధ, మధ్యాహ్నమున ప్రహస్తసంహారము జరిగెను. వెంటనే రావణునకు ముకుటభంగము, కుంభకర్ణుని మేల్కొలుపుట, కుంభకర్ణునివధము జరిగెను. అదినమున సాయంకాలముననే ఇంద్రజిత్తు బ్రహ్మాస్త్రముచేత ఋక్షవానరసైన్యములలో అఱివదియేడు కోట్లమందిని పడఁగొట్టెను. ఆరాత్రియే బ్రహ్మాస్త్రవిమోక్షము జరిగినతరువాత, వానరులు లంకను దహించుట, కుంభనికుంభయూపాక్ష శోణితాక్ష ప్రజంఘాకంపనమకరాక్షలయుద్ధము తత్సంహారము జరిగెను. కావున రెండుదినములయుద్ధమునందు మూలబలము ఇంద్రజిత్తు రావణుడు తప్ప తక్కినరాక్షస బల మంతయు నశించె నని గ్రహింపవలసియున్నది.

ధ్యానించుటకే జీవింపుము



-భగవాన్ శ్రీసత్యానందమహర్షిలవారు

ఆత్మసాక్షాత్కారమును పొందు సాధనలలో ఉపాసనలలో, విధానములలో ధ్యానమునకు ఎక్కువ ప్రాధాన్యము కలదు. ధ్యానమువలన మనస్సు పరమాత్మయందు నిశ్చలతను పొంది సమాధి చేకూరును. అట్టి సమాధి కేవలము ప్రయత్నరహితముగ సిద్ధించునది కాదు. జితేంద్రియుడును జితక్రోధుడును, ఆత్మారాము డును, సమర్థుడునునగు సద్గురువును ఆశ్రయించి, సేవించి, వారి దివ్యానుగ్రహమును పొంది, ఆ మహనీయునివలన తత్త్వపదేశమును బడసి, ఏకాంతస్థలమున సిద్ధాసనమును వైచుకొని మనస్సును ఆత్మయందు నిశ్చలమొనర్చి ధ్యానయోగమును

అనుష్ఠింపవలయును. ధ్యానయోగము నభ్యసించునపుడు సంభవించు విఘ్నములను దైర్యత్యాగాదులచే అధిగమింపవలయును. పరమశ్రద్ధతో అనుష్ఠింపవలయును. ధ్యానయోగ మహిమను శ్రీవేదవ్యాసమహర్షి యిట్లు ఉపదేశించియున్నారు.

నాస్తి ధ్యానసమం తీర్థం నాస్తి ధ్యానసమం తపః ।

నాస్తి ధ్యానసమో యజ్ఞః తస్మాద్ధ్యానం సమాచరేత్ ॥

ధ్యానమునకు సమానమైన తీర్థము లేదు. ధ్యానమునకు సమమైన తపస్సు లేదు. ధ్యానమునకు తుల్యమైన యజ్ఞము లేదు. అందువలన ధ్యానమును బాగుగ అభ్యసించవలయును.

ఇతరవిద్యలయందు, కళలయందు ప్రజ్ఞను సముపార్జించుట సామాన్య విషయము కాదు. రాత్రింబవళ్ళు శ్రమించిననేగాని పాండిత్యము చేకూరదు. ఇట్లు సంపాదించబడిన పాండిత్యము కీర్తిని, ధనమును పొందుటకు ఉపకరించును. కాని శాశ్వతజ్ఞానమును ఆనందమును ఒసంగజాలదు. అనధికారియైన అహంకారమును డంబమును కలిగించి పతితుని జేయును. బ్రహ్మవిద్య శాశ్వతత్వమును ప్రసాదించి ధన్యాత్ముని గావించును. జ్ఞానము (శాస్త్రజ్ఞానము) తోడ విజ్ఞానము(అనుభవజ్ఞానము) మిశ్రితమై శోభిల్లు

వలయును. జ్ఞానముతోడ కలియని విజ్ఞానము వ్యర్థము. ఎంత పాండిత్యమున్నను, కళా కౌశలమున్నను అనుభవజ్ఞానములేనిచో వ్యర్థ మని చెప్పనగును.

అన్యవిద్యాపరిజ్ఞాన మవశ్యం నశ్వరం భవేత్ ।

బ్రహ్మవిద్యాపరిజ్ఞానం బ్రహ్మప్రాప్తికరం భవేత్ ॥

ఇతర విద్యలయందు పరిజ్ఞానము తప్పక నశించుచున్నది. బ్రహ్మవిద్యా పరిజ్ఞానము బ్రహ్మప్రాప్తిని, బ్రహ్మసాక్షాత్కారమును కలుగజేయుచున్నది.

ఎంత పాండిత్యమున్నను, ఎంతెంత కళాకౌశలమున్నను, సూక్ష్మబుద్ధి ఎంతగ నున్నను బ్రహ్మజ్ఞానములేనిచో ఆ పాండిత్యమంతయు ఆ కళాకౌశల మంతయు, ఆ సూక్ష్మబుద్ధి యంతయు వ్యర్థము. ఇతర భౌతికవిద్యలయందలి ప్రజ్ఞ జీవితములో అత్యున్నతస్థితిని పొందుటకు ఉపకరించును. కాని బ్రహ్మసంభవమును పొందుటకు ఉపకరింపదు. బ్రహ్మవిద్యయొక్కటియే బ్రహ్మత్వమును సిద్ధింపజేయును.

ఆత్మను పరమాత్మయనియు, పరబ్రహ్మ మనియు, సద్వస్తువనియు, చిద్వస్తు వనియు, అఖండతత్త్వమనియు పిలుతురు. ప్రాణములకు ప్రాణమై, బుద్ధికి బుద్ధియై, జ్యోతులకు మహాజ్యోతియై ప్రకాశించుచున్నది బ్రహ్మపదార్థమే. ఈ విశ్వమునకు ప్రాణమునది పరమాత్మయే. ఈ ద్వైతమును ఈ నానాత్వమును సృష్టించినది ఆ ఏకరూపుడగు పరమేశ్వరుడే. బ్రహ్మకంటే అన్య పదార్థమెద్దియును లేదనుట పరమసత్యము. ఈ జగత్తుగ గన్నడునదియు ఆ బ్రహ్మమే. జ్ఞాని ఈ విశ్వమును పరమాత్మగను, అజ్ఞాని పరమాత్మను విశ్వముగను చూచుచున్నాడు. అందువలననే జ్ఞాని బ్రహ్మానందమును, అజ్ఞాని దుఃఖమును అనుభవించుచున్నాడు. నామరూపాదులుగాని వాటికి సంబంధించిన వ్యవహారములు గాని ఆత్మకు లేవు. మంచిపేరనిగాని, చెడ్డపేరనిగాని సురూపమనిగాని కురూపమనిగాని, స్వపరభేదములుగాని, ఉచ్చనీచములు గాని ఆత్మకు లేవు. ఆత్మనిష్ఠుడైన సర్వాతీతుడై శోకమోహాభిమానాది దోషవివర్జితుడై, బ్రహ్మానంద మయుడై యుండును. నేను శరీరమును, ఇంద్రియ సమూహముగలవాడను, నామగోత్రసహితుడను, అధికారిని, ఆకలిదప్పులు కలవాడను, పొడవరిని, పొట్టివాడిని, శోకమోహవంతుడను మున్నగు కల్పిత భావములను చిత్తప్రణాదిధర్మములను త్రోసివైచి తాను అఖండ సచ్చిదానందపరమాత్మ నని భావించుచు నిరంతరము స్మరించుకొనుచుండవలయును.

నిత్యశుద్ధ విముక్తైక మఖండానంద మధ్యయమ్ ।

సత్యం జ్ఞాన మనంతం య త్వరం బ్రహ్మహ మేవ తత్ ॥

నిత్యమై శుద్ధమై ముక్తమై ఏకరూపమై అఖండానందస్వరూపమై అద్వితీయమై సత్యమైన సచ్చిదానందపరమాత్మను నే నని మరల మరల స్మరించుకొనుచుండ వలయును.

శ్రీరమణ ఉవాచ



జగత్తు సత్యమా?

ఏ ఉపాధియు లేకుండ, జగత్తుయొక్క స్వర్ణయే లేకుండ చైతన్యము తనకు తానుగా వెలుగుచున్నది. ఈ చైతన్య ప్రకాశమువలన మనస్సుపై మాయకున్న మలాపహాశక్తి నశించును. (మాయా) మలవిముక్తులై, నిర్మలమనస్సులై, విషయ జగత్తుయొక్క యెఱుకతో బాటుగా, పరమార్థ చైతన్య జ్ఞానయుక్తులైయున్న వారు మాత్రమే ఈ జగత్తు సత్యమే అని చెప్పిన మాటలోని అంతరార్థమును నిశ్చయ పూర్వకముగా గ్రహింపగలరు.

స్థూలదృష్టిని సవరించుకొని, దానిని జ్ఞాననేత్రముగా మార్చుకొని, ఆ జ్ఞానపూర్ణమగు సత్యదృష్టితో సావధానముగా జగత్తును చూచినయెడల, లోగడ అకాశాది పంచభూతాత్మకరూపముగా తోచిన జగత్తు ఇప్పుడు బ్రహ్మచైతన్య పూర్ణముగా సాక్షాత్కరించును.

తాను రూపమైనట్లు అయిన జగదీశ్వరులును అట్లే కానవచ్చును. తాను రూపము కానియెడల వాని రూపము నెవ్వరెట్లు చూడగలరు? కన్నులేక కనబడుటకలదా? తానే కన్ను; అదియే తుదిలేని కన్ను.

భగవాన్ ఇదే అంశమును గురించి వ్యాఖ్యానించుచు “చూచెడి కన్ను చర్మచక్కువైనచో, స్థూలవస్తువులు కన్పించును; ఆ కంటికి భూతద్దములు తోడు అయినచో అగోచరమైన వస్తువులు కూడ రూపముకలవిగా గోచరించును. మనస్సే కన్ను అయినచో అపుడు సూక్ష్మరూపములు కన్పించును. ఆ విధముగా చూచెడికన్ను, చూడబడెడి విషయములు ఒకే స్వభావమును కలిగియున్నవి. అనగా కన్ను స్వయముగా రూపమైనయెడల అది రూపములను తప్ప మరి వేనిని చూడజాలదు. కాని భౌతికమయిన కన్నుకు గాని, మనస్సుకుగాని, స్వంత మగు దృక్పథం లేదు. నిజమయిన కన్ను ఆత్మ. ఆ ఆత్మ అరూపము. శుద్ధము. అనంతచైతన్యము అయిన బ్రహ్మము కనుక అది రూపములను చూడదు.

దోషదృష్టిని సరిదిద్దుకొని దానిని పరమాత్మ జ్ఞానరూపముగా మార్చుకొని ఆ జ్ఞానదృష్టితో చూచినయెడల దుఃఖసముద్రముగా గోచరించిన జగత్తు బ్రహ్మానందసాగరముగా అగును.

సోపాధికమైన ఈ జీవితములో నాకు ఆత్మానందలభి సాధ్యమా?

భగవాన్ : ఆత్మానందము విడువక నిన్ను ఎల్లప్పుడును అంటిపెట్టుకొనియున్నది. శ్రద్ధతో ప్రయత్నించినచో దానిని నీకు నీవు కనుగొందువు.

దుఃఖమునకు కారణము నీ బాహ్యజీవితములో లేదు. అది అహంతారూపమున నీలోనే యున్నది. నీవు నీపై పరిమితులు విధించుకొని, తరువాత వానిని అధిగమించుటకు నిరర్థకముగా పెనగులాడుచున్నావు. ఈ దుఃఖ మంతయు అహంత కారణముగానే సంభవించుచున్నది. అహంతతోనే అన్ని కష్టములు మొదలగుచున్నవి. దుఃఖమునకు కారణము నీ లోపల ఉండగా, ఆ కారణమును జీవితములోని సంభవములకు అంటగట్టుటవలన నీకు ఏమి ప్రయోజనము లభించును? నీకు బాహ్యములయిన విషయములనుండి నీవు ఏమి ఆనందము పొందగలవు? ఒకవేళ పొందినను అది ఎంత కాలముండును?

అహంతను నిరాకరించి, ఉపేక్షించి, ఎండగట్టినచో, నీవు ముక్తుడవయ్యెదవు. అట్లుగాక అది ఉన్నదని నీవు ఒప్పుకొన్నచో, అది నీపై పరిమితులు విధించి, ఆ పరిమితులను అధిగమించు నిమిత్తమై నీవు చేయు వృథాయైన పెనగులాట లోనికి నిన్ను పడద్రోయును. జనక చక్రవర్తికి ఇదేవిధముగా ఆ దొంగ (అహంత) చెఱుపు కలిగించుటకై ప్రయత్నించెను.

సర్వదా నీవే అయి ఉన్న ఆనందమును పొందుటకు ఒకే ఒక దారి ఉన్నది. అది. నీవు నిజముగా ఏది అయి ఉన్నావో ఆ ఆత్మగా ఉండుటయే.

అహంత - మనస్సుయొక్క దుష్ట వ్యాపారములన్నియు పూర్తిగా అగిపోవుటచేత జ్ఞానియొక్క దృష్టి సత్యనేత్రమగు సచ్చిదానందముగా పరిణతి చెందును. దృశ్యముయొక్క స్వరూపము - చూచెడి దృష్టియొక్క స్వరూపముకంటే భిన్నముకాదు కాబట్టి జ్ఞానికి జగత్తు కూడ నిశ్చయముగా సచ్చిదానందమే.

స్వప్నము నందు కనబడు జగత్తు జాగ్రదవస్థయందు లేనట్లు జ్ఞానికి జగత్తు లేదు

ఈ పేజీ స్థలదాతలు :

శ్రీ సిహెచ్. కన్నయ్యగారు చోడవరం విశాఖపట్టణం జిల్లా

భగవాన్ శ్రీసత్యానందమహర్షులవారి జీవితచరిత్ర భక్తులకు విజ్ఞప్తి


భగవాన్ శ్రీసత్యానందమహర్షి జీవితచరిత్ర గ్రంథమును అచ్చుచేయబోవు చున్నాము. శ్రీమహర్షులవారితో ఎవరెవరు ఫోటోలను తీయించుకొనియున్నారో ఆ భక్తులు శ్రీమహర్షులవారితో తీయించుకొన్న తమ ఛాయాచిత్రములను మాకు పంపినచో ఆ ఫోటోలను శ్రీవారి చరిత్రయందు ముద్రింతుము. దానికి ఎలాటి రుసుము లేదు. పూర్తిగా ఉచితము. ఈ నెల చివరివరకు మాకు చేరునట్లు రిజిస్టరు పోస్టులో పంపవలెను. తిరిగి వారి ఫోటోలు వారికి ఇచ్చివేయబడును. కొందరు రీ కాపీ చేసి పంపుచున్నారు. ఒరిజినల్ కాపీని మాత్రమే పంపండి.

జీవితచరిత్ర కాపీ కావలసినవారు 512/- ఐదువందల పన్నెండురూపాయలు చెల్లించ వలసియుండును. పూర్తిగా ఆర్ట్ పేపరుపై ప్రింటుచేయబడుచున్నందున భారీగా బడ్జెట్టు ఉన్నందున పరిమితముగ మాత్రమే కాపీలు అచ్చువేయబడుచున్నవి. దాదాపు ఒక కాపీకి వెయ్యి రూపాయలు కాగలదని అంచనా. అయినను ముందుగ బుక్ చేసుకొనువారికి 512/-రూపాయలకే ఇవ్వబడును.

ఫోటోలు రిజిస్టర్ పోస్టులో పంపవలసిన చిరునామా :

శ్రీసత్యానందాశ్రమము

ఇనమడుగు పోస్టు, నెల్లూరు జిల్లా, పిన్: 524137. ఫోన్: 94402 79712



భగవాన్ శ్రీసత్యానందమహర్షి సంచార సత్సంగ సమావేశము

2014 నవంబరు 2వతేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 361వ సమావేశము నిజామాబాద్ జిల్లా మోర్తాడ్ మండల గ్రామము నందు జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక! - కొండ గంగాధర్, సంచార సత్సంగ కార్యదర్శి

వివరములకు : శ్రీ కమ్మరి రాజేశ్వర్ (6663722092)

వ్యావహారికాంధ్ర

మహాభారతం

-శ్రీ భరిసండా లిస్టలస్సాను

అరణ్యపర్వము - రెండవ ఆశ్వాసము

వాతాపి కథ

ఇలా తన మనోభావం కనపడనివ్వకండా ముని ముందు చేతులు జోడించాడు. 'ఏం పనిమీద దయచేశారో సెలవియ్యండి' అన్నాడు.

'నువ్వు గొప్ప ధనవంతుడివని తెలుసు మాకు. అందుకని ఈ ముగ్గురు రాజులూ, నేనూ నీదగ్గర ధనమడిగి పుచ్చుకుందామని వచ్చాం' అన్నాడు అగస్త్యుడు. 'ఎంతకావాలో చెప్పండి. మీరు ఎంతకావాలంటే అంతా ఇస్తాను' అన్నాడు ఇల్వలుడు.

'ఈ రాజులు ముగ్గురికీ తలా పదివేలు ఆవులూ, పదివేలు బంగారం వరహాలూ ఇయ్యి. ఇరవైవేల ఆవులూ, ఇరవయ్యేల బంగారం వరహాలూ, ఒక బంగారం రథమూ నాకు ఇయ్యి' అన్నాడు అగస్త్యుడు. అడిగినదంతా ఇచ్చాడు ఇల్వలుడు. రథానికి విరావమూ సురావమూ అని మంచి గుర్రాలు పూశాడు. ఇల్వలుడిచ్చిన ధనంతో సహా రాజులూ మునీ రథంమీద కూచున్నారు. తన సైన్యంకూడా వెంట ఇచ్చి అగస్త్యుడి ఆశ్రమానికి పంపించాడు ఇల్వలుడు.

తమ తమ రాజ్యానికి వెళ్ళిపోయారు రాజులు. లోపాముద్ర కోరినవన్నీ పెట్టి ఆమెని సంతోషపెట్టాడు అగస్త్యుడు. తానూ చక్కగా అలంకరించుకున్నాడు. లోపాముద్రని కౌగిలిలోకి లాక్కున్నాడు. 'ఎంతమంది కొడుకులు కనాలని వుందో చెప్పు' అంటూ లాలించాడు. 'పదిమందితో సమానమయినవాళ్ళు వందమంది కావాలా? వందమందితో పోలినవాళ్ళు పదిమంది కావాలా? పోనీ, వెయ్యిమంది కావాలా? అదీ కాదు ఇదీ కాదు వెయ్యిమందితో సమానమయినవాడు వొక్కడు కావాలా? చెప్పు. ఏమిటి నీ అభిలాష?' అని అడిగాడు.

ముసిముసినవ్వుల్తో మురిపించింది లోపాముద్ర. 'కొరగాని కొడుకులు కోటిమంది పుడితేమాత్రం ఏంలాభం? వెయ్యిమందినిపోలిన ఉత్తముణ్ణి వొక్కణ్ణి అనుగ్రహించు. చాలు' అని తలవొంచుకుందామె. 'నువ్వు కోరుకున్న కొడుకు పుడతాడు' అన్నాడు ముని. నీళ్ళాడింది లోపాముద్ర. తపోవనానికి వెళ్ళిపోయాడు ముని. ఏదేళ్ళు గర్భం

మోసింది లోపాముద్ర. ఏదోఏట దేదీప్యమానమయిన కుమారుడు కలిగాడు. అతడి పేరు దృఢస్మృదు. వేదరహస్యాలు జపం జేస్తూనే పుట్టాడతడు. నిజంగా వెయ్యిమంది కుమాళ్ళు వొక ఎత్తు దృఢస్మృదు వొక ఎత్తున్నా. దృఢస్మృదికి తేజస్వి అని వొక కుమారుడు కలిగాడు. అతడు చెప్పలేనంత ఇద్మభారం - అంటే కర్రలబరువు మొయ్యడం చేత, ఇద్మభారుడనీ అన్నారు అతణ్ణి. ఇలా అగస్త్యముని కొడుకునీ, మనవణ్ణి కని తన పితరులికి పుణ్యలోకాలు కలిగించాడు.

అరణ్యపర్వం

మూడో ఆశ్వాసం

అగస్త్యముని కథ

వాతాపి కథ విన్నాడు ధర్మరాజు. “అగస్త్యముని చరిత్ర ఇంకా వినాలని వుంది” అన్నాడు. రోమశుడు మొదలు పెట్టాడు :

కృతయుగంలో పుత్రాసురుడి ఉపద్రవం అధికంగా వుండేది. కాలకేయుల్లో కలసి వాడు దేవేంద్రుణ్ణి, దేవతల్ని నానాభాధలూ పెట్టేవాడు. భరించలేకపోయారు దేవతలు. బ్రహ్మదగ్గరికి వెళ్ళి మొరపెట్టుకున్నారు. పుత్రుణ్ణి చంపే ఉపాయమేదో చెప్పమన్నారు. ‘దధీచి ముని ఎముకతో కాని మీకోర్కీ సిద్ధించదు’ అన్నాడు బ్రహ్మ. ‘దధీచి సరస్వతీవొడ్డుని తపస్సుచేస్తున్నాడు. వెళ్ళి ప్రార్థించండి. తన ఎముకలు ఇస్తాడతడు. వాటితో వజ్రాయుధం మొదలయిన ఆయుధాలన్నీ రాక్షసులు చస్తారు. వజ్రాయుధంతో ఇంద్రుడు పుత్రాసురుణ్ణి చంపుతాడు’ అన్నాడు.

దేవేంద్రుడితో సహా దధీచిముని దగ్గరికి వెళ్ళారు దేవతలు. దేవతల కోసం ఎముకలిచ్చి మహాసకారం చెయ్యమని కోరారు. ఇంతకంటే కృతార్థత ఏముంది?’ అన్నాడు దధీచి. దేవకార్యం కోసం నవ్వుతూ ప్రాణం వదిలిపెట్టాడతడు. అతడి ఎముకలతో ఆయుధాలు చేసుకున్నారు దేవతలు. వెన్నముకతో వజ్రాయుధం తయారుచేశాడు బ్రహ్మ. వంద అంచులతో అద్భుతంగా తయారైంది వజ్రాయుధం. ధగధగా మెరిపిపోతూనూ వుంది. ‘దీంతో రాక్షససంహారం చెయ్యి’ అంటూ అది దేవేంద్రుడికిచ్చాడు బ్రహ్మ. దాంతో పుత్రుణ్ణి చంపాడు దేవేంద్రుడు.

పుత్రుడేమో చచ్చాడు. కాలకేయులు మాత్రం మిగిలిపోయారు. దేవతలతో యుద్ధానికి రాకుండా సముద్రంలో దాగున్నారు వాళ్ళు. పగలంతా సముద్రంలో వుండేవాళ్ళు.

రాత్రిపడగానే బయటికి వచ్చేవాళ్ళు. ప్రజల్ని బాధించుకు తినేవాళ్ళు. ‘విద్యా, తపస్సు, పున్న ధర్మాత్మలవల్లే ప్రపంచాలు అపాయం లేకండా వున్నాయి. అలాంటి వాళ్ళని అందరినీ వెదికి చంపమంటే, లోకానికి గుణపాఠం నేర్పిన వాళ్ళుమృతం’ అని నిశ్చయించుకుని, మునుల ఆశ్రమాల మీద దాడి ప్రారంభించారు. ఒకరాత్రి వశిష్ఠుడి ఆశ్రమం ముట్టడించారు. నూటా తొంభయి ఏడుగుర్ని పట్టుకు తినేశారు. మరోరాత్రి చ్యవనుడి ఆశ్రమం మీద విరుచుకుపడ్డారు. వందమందిని మింగేశారు. మరోరాత్రి భరద్వాజాశ్రమంలో ఇరవైమందిని విరుచుకుతీన్నారు. ఇలా బ్రాహ్మల్ని, ఋషుల్ని వందలూ, వేలూ తినేస్తూ మునిపల్లెలు నిర్మానుష్యం చెయ్యడం మొదలుపెట్టారు.

యజ్ఞాలు నిలిచిపోయాయి. పుణ్యకర్మలు మూలబడ్డాయి. దేవతలకి ఆహుతులు అగిపోయాయి. దేవతల్లో భయోత్పాతమే పుట్టిపోయింది. ముక్కోటిదేవతలూ సమావేశమైనారు. దేవేంద్రుడి నాయకత్వంకింద అగ్ని, యముడూ, వరుణుడూ, కుబేరుడూ మొదలయినవాళ్ళంతా వైకుంఠానికి వెళ్ళి, విష్ణుమూర్తి దగ్గర చేతులు జోడించారు. ‘ప్రభూ! వరాహావతారమెత్తి భూమిని ఉద్ధరించావు. సరసింహావతార మెత్తి దైత్యుల మూలపురుషుణ్ణి హిరణ్యకశిపుణ్ణి చంపావు. వామనావతారమెత్తి బలిచక్రవర్తిని పాతాళానికి తొక్కావు. యజ్ఞమూర్తివై యజ్ఞవిరోధి జంబుకుణ్ణి సంహరించావు. గుడ్లవల్లా, మావివల్లా, చెమటవల్లా, విత్తులవల్లా ఈ నాలుగింటివల్లా పుట్టిన సర్వప్రాణుల్ని రక్షిస్తున్నావు. జగద్రక్షకుడివి. మా విన్నపం చిత్తగించు.

గుడ్లవల్ల పుట్టినవి అండజాలు. పక్షులూ, పాములూ మొదలగునవి.

మావివల్ల పుట్టినవి జరాయుజములు. మనుష్యులు, మృగాలూ మొదలగునవి.

చెమటవల్ల పుట్టినవి స్వేదజాలు. నల్లులూ, పేళ్ళూ మొదలగునవి.

విత్తులవల్ల పుట్టినవి ఉద్భిజ్జాలు. చెట్లూ గడ్డి మొదలగునవి.

‘కాలకేయుల ఉపద్రవం దుర్భరంగా వుంది. బ్రహ్మాండమయిన శరీరాలు వాళ్ళవి. నీటికోటలు కట్టుకుని పగలంతా సముద్రంలో వుంటున్నారు వాళ్ళు. రాత్రిళ్ళు పైకి వస్తారు. సర్వఘోరాలూ చేస్తున్నారు. ఆశ్రమాల మీదపడి మునీశ్వర్లని చంపేస్తున్నారు. వినాదూ లేదంత బ్రాహ్మణహింస. పరమ సాధువుల్ని ఇలా బాధించడంతో, భూలోకానికే బాధ కలుగుతోంది. భూమి బాధపడడంవల్ల ప్రపంచాలు యావత్తు బాధపడుతున్నాయి. వేదాలు జీర్ణించుకున్న బ్రాహ్మలు, వేదాల్లోని పుణ్యకర్మలు చేస్తారు. కాగా, హవ్యాలవల్ల దేవతలూ కవ్యాలవల్ల పితరులూ తృప్త లవుతారు. వారివల్ల లోకాలు సుఖపడతాయి.

అంచేత, బ్రాహ్మణబాధ లేకందా అనుగ్రహించు. లోకాలు రక్షించు' అంటూ ప్రార్థించారు.

ప్రసన్నుడయ్యాడు విష్ణుమూర్తి. మహాబలవంతులు కాలకేయులు. సముద్రంలో వున్నంతవరకూ వాళ్ళని సాధించడం కష్టం సముద్రం నీరంతా తీసేయాలి. అప్పుడూ వాళ్ళపని పట్టించాలి. ఇది తప్పిస్తే మరో ఉపాయం లేదు. ఐతే, భయపడకండి మీరు. సముద్రం నీళ్ళన్నీ వరుణుడివి కదా! మిత్రుడూ వరుణుడూ కన్నకొడుకు అగస్త్యుడు. (వెనకటికి వోనాడు మిత్రుడూ, వరుణుడూ వస్తూ వస్తూ దారిలో ఊర్వశిని చూశారు. ఆవెంటనే వాళ్ళకి వీర్యస్థలనం అయిపోయింది. ఊర్వశి అది తీసి, వొక కుండలో భద్రపరిచింది. కొన్నాళ్ళకి ఆ కుండలోంచి అగస్త్యుడు వశిష్ఠుడూ పుట్టారు. వశిష్ఠుడు మొదట బ్రహ్మ మానసపుత్రుడు. ముని శాపం వల్ల దేహం పోగొట్టుకుని తిరిగి ఇలా పుట్టాడు.) అంచేత, అతడే సముద్రం నీళ్ళన్నీ తాగేయ్యగలడు. వెళ్ళండి అగస్త్యుణ్ణి ప్రార్థించండి' అన్నాడు.

విష్ణువు దగ్గర సెలవు తీసుకున్నారు దేవతలు. అగస్త్యుడి దగ్గరికి వచ్చారు. అప్పటికే దక్షిణదేశంలో వున్నాడు అగస్త్యుడు. ఎన్నో విధాల అతణ్ణి ప్రార్థించారు. 'దేవలోకకళ్యాణం నీవల్లే కావాలి. వెనకటికి వింధ్యపర్వతం పెరిగి ప్రపంచానికి ఉపద్రవం తెచ్చిపెట్టినపుడు నువ్వే ఉద్ధరించావు. మహామునీ, ఇప్పుడూ నువ్వే కరుణించు' అన్నారు.

'ఐతే, వింధ్య ఎందుకు పెరిగింది? అది అగస్త్యు డెలా వారించాడు?' అని అడిగాడు ధర్మరాజు. "చెప్పతాను, ఏను" అంటూ ప్రారంభించాడు రోమశుడు.

మేరుపర్వతం చుట్టూ సూర్యుడు ప్రదక్షిణం చేస్తున్నాడు కదా! అది చూసి మచ్చరం పట్టుకుంది వింధ్యకి. ఆ కోపంతో సూర్యుణ్ణి నిలదీసి అడిగింది, వొకనాడు. 'మేరువుకంటే ఏమంత తీసిపోయామని, నువ్వురోజూ దానిచుట్టే తిరుగుతున్నావు? నాచుట్టూ తిరగవేం? మతీసుతీ లేనట్టుంది నీకు! ఏమిటిది?' అంటూ నిక్కచ్చి చేసింది.

"నన్నే చెయ్యమన్నావు?" అన్నాడు సూర్యుడు. 'మొదటి నించీ విధి విధించిన విధాన మది. ఇందులో నా స్వేచ్ఛ పనికిరాదు' అన్నాడు. అరికాలిమంట నెత్తికెక్కింది వింధ్యకి. 'ఐతే, అదేదో చూస్తానుండు' అంటూ రుసరుస లాడింది. పొదావుగా అదే పెరగడం మొదలుపెట్టింది. మేఘాలు దాటి ఆకాశం మీదికే పెరిగిపోయింది. ఇంకా - ఇంకా ఎత్తుగా, సూర్యుడూ చంద్రుడూ నక్షత్రాలూ నడవడానికి వీలులేకందా పే-ద్ద రాకాసిలా ఆకాశమంతా అక్రమించింది

సూర్యుచంద్రుల రాకపోకలు అగిపోయాయి. నక్షత్రాలూ గ్రహాలూ వచ్చి వింధ్య దగ్గర చిక్కుపడిపోయాయి. ఇది రాత్రీ, ఇది పగలూ అని తెలియడం లేదు. అంతా

గుడ్డిగా అయిపోయింది. దేవతలందరూ పరుగెత్తుకువచ్చారు. ఎన్నో విధాల బోధపరిచారు. ఉహూఁ మంకుపట్టుకు కూచుంది వింధ్యం. ఏం దారి?

అప్పుడు అగస్త్యుణ్ణి వెళ్ళి ఆశ్రయించారు దేవతలు. 'సూర్యచంద్రుల గతులు నిలిచిపోయాయి. లోకాలు స్తంభించి పోయాయి. వింధ్యపెరుగుదల నివారించాలి. ఈ పని నువ్వే చెయ్యాలి. మరొకరికి సాధ్యం కాదు' అంటూ కాళ్ళా వేళ్ళా పడ్డారు.

లోపాముద్రని వెంటపెట్టుకుని వింధ్యం వచ్చాడు అగస్త్యుడు. భక్తిపూర్వకంగా ఋషిని పూజించింది వింధ్యం. దక్షిణదేశం వెళతాను. దారి కావాలి' అన్నాడు అగస్త్యుడు. 'చిత్తం' అంటూ నేల మట్టంగా తల వొగ్గింది వింధ్యం. 'ఇదిగో, మన సద్భావం కలకలమూ వుండాలి. నేను మళ్ళీ తిరిగి వచ్చేదాకా మాత్రం నువ్వు ఇలాగే వుండాలి' అన్నాడు ఋషి. 'మహాప్రసాదం' అంది వింధ్యం. దక్షిణాది వెళ్ళాడు అగస్త్యుడు. ఆ వెళ్ళడం వెళ్ళడం అక్కడే వుండిపోయాడు. మరి తిరుగు ముఖం పట్టలేదు. అదీ ఆ కథ. ఇక ప్రకృతానికి వద్దాం.

అలా దేవతలు తనని పొగుడుతూవుంటే, చల్లని చిరునవ్వు నవ్వాడు అగస్త్యుడు. 'ఏమిటి సంగతి? చెప్పండి' అన్నాడు. కాలకేయుల ఘోరాలు వివరించారు దేవతలు. దీనికి ప్రతిక్రియ మాకు సాధ్యం కాకందావుంది. నువ్వే పుణ్యం కట్టుకోవాలి. సముద్రం నీళ్ళు నువ్వు తాగితే చాలు. మా ఆయుధాల్లో వాళ్ళ పనిపట్టేస్తాంమేం' అన్నారు. 'సరే, కానియ్యండి' అన్నాడు అగస్త్యుడు. సముద్రం దగ్గరికి ప్రయాణమయ్యా దతడు.

కెరటాల చేతుల్లో భరతం పడుతున్నట్టుంది సముద్రం. గాలి కుదవేస్తుంటే, మీదికి వచ్చేస్తున్నట్టుంది. పర్వతగుహల్లోకి పరిగెడుతున్నట్టుంది. నురుగు నురుగులయి నవ్వుతున్నట్టుంది. క్రూరమయిన మొసళ్ళూ వాటితో అల్లకల్లోలంగానూ వుంది.

సముద్రం దగ్గరికి వచ్చాడు అగస్త్యుడు. దేవతలూ, మహామునులూ, గరుదులూ, ఖచరులూ, సిద్ధులూ, గంధర్వులూ, నాగులూ, యక్షులూ - యావన్మంధీ వెంట వచ్చారు. యావన్మంధీ ముక్కు మీద వేలు పెట్టుకుని బొమ్మల్లాగ చూస్తూనే వున్నారు. గుటకల మీద గుటకలు వేస్తూ సముద్రం నీళ్ళన్నీ తాగేశాడు అగస్త్యుడు. చిన్న చుక్కన్నా మిగలకందా ఖాళీ అయిపోయింది సముద్రం. తిమింగలాలూ, మొసళ్ళూ, తాబేళ్ళూ, పాములూ, ఎండ్రపీతలూ - ఇలాటివన్నీ కళవిక పడతూ బైటపడ్డాయి. వాటితోపాటు కాలకేయులూ బయటపడ్డారు. కాలకేయులు కనపడడమే తడువు, విరుచుకుపడ్డారు దేవతలు. దేవేంద్రుడి నాయకత్వంకింద యుద్ధమే లంకించుకున్నారు. హఠాత్తుగా వచ్చినదాడి కాసుకోలేక పోయారు కాలకేయులు. దేవతల ఆయుధాలికి బలే

అయిపోయారు కొందరు. భయపడి పాతాళం చొరబడ్డారు కొందరు. కకాపికలై కాళ్ళకి బుద్ధి చెప్పారు కొందరు. ఇలా కాలకేయులు అడగారిపోవడంతోటే హాయిగా సుఖపడింది లోకం. 'ఇదంతా మహాత్మా నీపల్లె' అని అగస్త్యుడికి జేజేలు పెట్టారు దేవతలు. 'కాలకేయుల పనేమో కడతేరింది. ఇక సముద్రం యథా ప్రకారం నిండించు. ఎన్నో జంతువులికి ఆశ్రయం ఇది. ఇలా ఇంకిపోయివుంటే ఎలాగ?' అంటూ వేడుకున్నారు.

'నీళ్ళు నేనెక్కడ తెచ్చేది?' అన్నాడు అగస్త్యుడు. 'నాకడుపులో అప్పుడే అరిగిపోయాయి అవి. ఒక్క చుక్క తెమ్మన్నా తేలేను' అన్నా డతడు.

గట్టి చిక్కే వచ్చింది. సముద్రం నిండే దారేమిటి? మునులూ, దేవతలూ అంతా కలిసి బ్రహ్మదగ్గిరికి వెళ్ళారు. 'సముద్రంలోకి నీళ్ళెలా వస్తాయో' చెప్పమన్నారు. బాగా ఆలోచించాడు బ్రహ్మ. 'లాభంలేదు' అని పెదివి విరిచాడు. 'ఎంతో కాలం ఇలా వుండవలసిందే. కొంతకాలం గడిచాక, భగీరథుడు అని వొకడు పుడతాడు. అదిగో అతడే సముద్రం నింపుతాడు. ఇంకొకడికి సాధ్యంకాదు' అన్నాడు. ఇహ చేసేదేముంది? ఎవరి నివేశాలికి వాళ్ళు వచ్చేవారు మునులూ దేవతలున్నూ. అదీ అగస్త్యుడి కథ.

'ఐతే భగీరథుడు సముద్రం ఎలా నింపాడు?' అని అడిగాడు ధర్మరాజు. రోమశుడు చెప్పాడు.

భగీరథుడి కథ

పూర్వం ఇక్ష్వాకువంశంలో సగరుడని వొక మహారాజు వుండేవాడు. అప్పటికి ప్రబలంగావుండిన హైహయవంశం రాజుల్ని జయించి, ప్రపంచమంతా ఏకశాసనం కింద ఏలుబడి సాగించా డతడు. వైదర్భీ, శైబ్యా అని అతడికి ఇద్దరు భార్యలు. అయితే సంతానం మాత్రం లేదు. అవిరాంతో ఇల్లు వొదిలి తపస్సుకీ వెళ్ళి పోయా డతడు. కైలాసపర్వతంమీద ఘోరమయిన తపస్సు చేశాడు. కొన్నాళ్ళకి శివుడు ప్రత్యక్షమయ్యాడు. ఏం కావాలో కోరమన్నాడు. కుమాళ్ళు కావాలని ప్రార్థించాడు సగరుడు. వైదర్భికి అరవయి వేలమంది కుమాళ్ళూ, శైబ్యాకి వొక కుమారుడూ కలిగే టట్టు వరమిచ్చాడు శివుడు. వైదర్భి కొడుకులు పొగురుపోతులవుతారనీ, అందరూ వొకేసారి కాలం చేస్తారనీ, శైబ్యకొడుకు మాత్రం వంశ కర్త అవుతాడనీ చెప్పాడు.

'ఇంతమంది కలిగినా, కలగనట్టే కదా!' అని విచారిస్తూ ఇంటికి వచ్చేవారు సగర దంపతులు. కొన్నాళ్ళు గడిచాయి. సగరుడిభార్యలు ఇద్దరూ నీళాదారు. శైబ్యాకి అసమంజసుడని వొక కొడుకు పుట్టాడు. వైదర్భికిమాత్రం వింతగా వొక ఆనవకాయ పుట్టింది. 'అరవై వేల మంది పుడతారని వరమిచ్చాడు శివుడు. అరవైవేలమందికి

బడులు ఆనవకాయ?' అంటూ అది పారవెయ్యటానికి సిద్ధపడ్డాడు సగరుడు. కూడదంటూ కేక వేసింది ఆకాశవాణి. 'రాజా! తొందరపడకు. దీని విత్తనాలు వొక నేతి జాడీలో జాగ్రత్తచెయ్యి. వాటి లోంచి నిక్షేపంలాంటి కొడుకులు అరవైవేలమంది పుడతారు' అంది.

ఆనవవిత్తనాలు నేతిజాడీలో వేశాడు సగరుడు. రెండు మాసాలు గడిచింది. ఆనవవిత్తులోంచి అరవైవేలమంది కొడుకులూ పుట్టారు. వాళ్ళంతా విపరీతంగా పెరిగారు. భూమి ఆకాశం రెంటినీ తాళాలు వాయించేటట్టు తయారయ్యారు. ఇంద్రలోకం మొదలుకుని అన్నిలోకాలూ హింసించడం మొదలు పెట్టారు. అసమంజసుడూ వొక రాక్షసుడిలా తయారయ్యాడు. ఊళ్ళో పసిపిల్లలు కనపడితే చాలు, పీకపిసికి ఏట్లో పారేసేవాడు. మహా గోల పెట్టారు ప్రజలు. దాంతో అతణ్ణి రాజ్యం వెళ్ళగొట్టాడు సగరుడు.

సగరపుత్రుల దుర్మయాలూ సహించలేక పోయారు దేవతలు. బ్రహ్మదగ్గిరికి వెళ్ళి మొరపెట్టారు. 'భయపడకండి' అన్నాడు బ్రహ్మ. 'వాళ్ళపొగరే వాళ్ళని భస్మం చేస్తుంది. మీరు అలా చూస్తూ వుండండి' అన్నాడు. కొన్నాళ్ళయ్యాక, అశ్వమేధయాగం తలపెట్టాడు సగరచక్రవర్తి. అన్నీ సిద్ధమయినాయి. గుర్రం వొదిలిపెట్టారు. దాని రక్షిస్తూ సగరుడి కుమాళ్ళు వెంట నడిచారు. ప్రపంచమంతా తిరిగింది గుర్రం. చివరికినీళ్ళులేని సముద్రంలో దిగింది. అంతే. మరి కనపడలేదు. ఎంతో వెదికారు రాజకుమాళ్ళు. కనపడలేదు. తిరిగివచ్చి తండ్రితో చెప్పారు. 'పాతాళం తవ్వి అయినా గుర్రం పట్టుకురండి' అన్నాడు సగరుడు. అరవైవేలమంది సగరకుమాళ్ళూ వెళ్ళారు. సముద్రంలో దిగబడ్డారు. పారలూ, గడ్డపారలూ పట్టుకుని బురదంతా తిరగవేశాడు. బురదలో బతుకుతున్న జంతువులు చిందరవందర చేశారు. కనపడలేదు గుర్రం. పాతాళండాకా తవ్వరామన్నాడు. అంతమందీ అదే పనిగా తవ్వడం మొదలుపెట్టారు. అలా తవ్వతూ తవ్వతూ ఈశాన్యంగా వెళ్ళారు. అక్కడ కపిలముని ఆశ్రమం చూశారు. అదిగో గుర్రం. ఆశ్రమం పక్కనే తిరుగుతూ మేస్తోంది. అంతమందీ వొక్కసారి పరుగెత్తారు. ఆశ్రమంలో జపం చేసుకుంటున్నాడు కపిలముని. 'వీడే గుర్రం దొంగ' అని చెదామదా తిట్టారు అతణ్ణి. కళ్ళమొయ్యూ కోపం వచ్చింది కపిలుడికి. ఒక్కసారి కళ్ళు విప్పాడు. నిప్పులు - నిప్పులే వర్షించాయి చూపులు. దాంతో అరవైవేలమందీ అమాంతంగా భస్మమై పూరుకున్నారు. కబురు చెప్పిందికి కూడా వొకపురుగు లేకుండా పోయింది. అదంతా పైనించి నారదుడుమాత్రం చూశాడు. వచ్చి సగరుడితో చెప్పి వెళ్ళాడు. ఘోరంగా దుఃఖించాడు సగరుడు. శివుడు చెప్పినదంతా అయిపోయింది. ఇక చిచారించి మాత్రం ఏం లాభం?

అప్పటికి అసమంజసుడికి అంశుమంతుడని వొకకొడుకు వుండేవాడు. మనవణ్ణి

పిలిచాడు సగరుడు. 'బాబూ, నీ తండ్రులు అరవయివేల మందీ హతవారిపోయారు. నీనాన్నని వాడి దుర్మార్గం వల్ల ఆనాడే తగిలేశాను. పుత్రులు కలిగి అపుత్రకుణ్ణిపోయాను. పుట్టడంత పుత్రశోకం! అశ్వమేధం ఆగిపోయిందన్న బాధ మరీ దుర్భరంగా వుంది. ఇక, నువ్వే మాకు ఆధారం. ఎలా అయినా ఈ యజ్ఞం సాగే ఉపాయం చూడు' అన్నాడు.

తాతగారి మాటమీద తక్షణం పయనమయ్యాడు అంశుమంతుడు. తన తండ్రులు తవ్వినదారిని సముద్రంలోంచి వెళ్ళాడు. కపిలముని ఆశ్రమం చూశాడు. ఆశ్రమంలో సూర్యభింబంలా ప్రకాశిస్తున్నాడు కపిలముని. అంజలిబంధం శిరస్సుమీద కీలించాడు అంశుమంతుడు. తాను వచ్చినపని సవినయంగా విన్నవించాడు.

చల్లనిచూపు చూశాడు కపిలుడు. దీవించాడు. గుర్రం తీసుకువెళ్ళమన్నాడు. 'నువ్వు తీసుకువెళ్ళుతున్న ఈ గుర్రంతో అశ్వమేధం నిర్విఘ్నంగా జరుగుతుంది. మీతాత కృతార్థుడూ అవుతాడు. కొడుకులు కన్నవాళ్ళకి లభించే ఉత్తమగతులూ అతడికి లభిస్తాయి. తాతే కాదు, నీ తండ్రులూ తరించడానికి నువ్వే కారణ మవుతావు. నీ మనుమడు భగీరథుడు గంగను భూలోకం తెస్తాడు. సముద్రం నింపుతాడు. నీ తండ్రుల భస్మరాసులమీంచి గంగ ప్రవహిస్తుంది. వాళ్ళకి ఉత్తమగతులు కలుగుతాయి' అన్నాడు.

గుర్రం పట్టుకుని తాతదగ్గరికి వచ్చాడు అంశుమంతుడు. ముని చెప్పిన భవిష్యత్తు విషయాలు వివరించాడు. సంతోషించాడు సగరచక్రవర్తి. పుత్రశోకం మరిచిపోయాడు. అశ్వమేధయజ్ఞం పూర్తి చేశాడు. సముద్రుణ్ణి పుత్రభావంతో స్వీకరించాడు. అది మొదలు సముద్రానికి సాగర మనీ పేరు వచ్చింది. ఇలా ఎంతో కాలం రాజ్యం చేశాడు సగరచక్రవర్తి. అతడి అనంతరం అంశుమంతుడు రాజయ్యాడు.

అంశుమంతుడి కొడుకు దిలీపుడు. తాతలాగే ఎంతో కాలం ఏలుబడి సాగించాడు అంశుమంతుడు. దిలీపుడు ప్రయోజకుడయ్యాక అతడికి రాజ్యం సమర్పించి తపోవనం వెళ్ళిపోయాడు అంశుమంతుడు.

తండ్రి ముత్తాతల్ని మరిపించాడు దిలీపుడు. తాతలు అధోగతిలో వుండడం విని విచారించాడు. గంగని భూమిమీదికి దింపాలని ఎంతో ప్రయత్నించాడు. అయితే, సాధ్యంమాత్రం కాలేదు.

(ఇంకా వుంది)

నీ భావన బ్రహ్మదృష్టి ఉంటే సర్వము పరబ్రహ్మముగా కనిపిస్తాయి.

ఈ పేజీ స్థలదాతలు

శ్రీ నర్సయ్య కుటుంబసభ్యులు కామారెడ్డి నిజామాబాద్ జిల్లా

❧ టిప్స్ టిప్స్ ❧

డా॥ చీమకుర్తి వేంకటేశ్వరరావు

ఆస్థానపండితులు, శ్రీసత్యానందాశ్రమము, ఇనమడుగు

1. దీపము కాంతి పుంజమయి దృష్టి నొసంగును చీకటుల్ చనన్
దీపము జ్ఞానరూపమయి దీప్తి నొసంగును మానవాళికిన్
దీపము బ్రహ్మరూపమయి తేజము నింపును నిశ్చలంబుగన్
దీపము పాపనాశకము దీపము దేవుని దివ్యరూపమౌ ॥
2. జ్ఞానమజ్ఞానములు రెండు జగతిలోన
మానవునియందు పుట్టుకన్ మనలుచుండు
సాధనంబున నజ్ఞానసమితిద్రోలి
జ్ఞానదీపంబు వెలిగింప సంతసంబు
3. చిన్న చిన్న తుపాకులు చేతబట్టి మండు బిళ్ళలు కాల్చుచు చిండులేయు
భావి భారతయోధుల తీవిజూపి దివ్యదీపావళిచ్చు సందేశమిదియె.
4. దేహమనియెడి ప్రమిదలో మోహమడచి
కర్మయను వత్తి వేయుచు కష్టపడుచు
జ్ఞాన దీపంబు వెలిగింప జాలినపుడు
హృదయసీమల సుఖశాంతు లుదయమగును.
5. ఇట్టి సుఖశాంతు లింటింట పుట్టి పెరుగ
భయము వీడంగ ధైర్యంబు పట్టువడగ
బంధుజనముల కలయిక పరవశింప
పెద్ద పెద్ద టపాసులు ప్రేలుచుండ
6. ఎల్ల జనముల మనములు నుల్లసిల్ల
దివ్యకాంతుల దీపాల నవ్యహేల
మనకు దీపావళియు మంచి పండుగయ్యె
మనసులోపలి పాపాలు మసిగమార.

ఆశ్రమవార్తలు

సన్యాసాశ్రమము ముంబయి విలేపార్లే మహామండలేశ్వర్ శ్రీశ్రీస్వామి విశ్వేశ్వరానంద గిరి స్వామిజీవారి షష్టిపూర్తి జూలై 19,20,21తేదీలలో ముంబయి సన్యాసాశ్రమములో ఘనముగ జరిగినది. శ్రీహరితీర్థస్వాములవారు పాల్గొనినారు.

శ్రావణ మాసము : 27-07-2014 నుండి 25-08-2014 వరకు భగవాన్ శ్రీసత్యానందమహర్షి భక్తమండలి వారి ఆహ్వానమున శ్రీహరితీర్థస్వాములవారు పాల్గొని భాగవతము దశమస్కంధము శ్రీకృష్ణలీలలు గూర్చి నెలరోజులు ప్రసంగించినారు. ఉదయము గీతాపారాయణము, శ్రీశంకరభగవత్పాదులవారు రచించిన “తత్త్వబోధ” ను గూర్చి వివరించినారు. ఎంతో ఆనందముగ ఆహ్లాదకరముగ జరిగినవి. శ్రీకృష్ణ జన్మాష్టమి, శ్రీవరలక్ష్మీమహాపూజ కూడ మహా వైభవోపేతముగ భక్తి శ్రద్ధలతో జరుపబడినవి.

శ్రీసత్యానందాశ్రమములో శ్రీకృష్ణజయంతి మహావైభవముగ జరిగినది. పూజా హారతి 56 రకముల పిండివంటలతో శ్రీకృష్ణపరమాత్మకు నివేదన జరిగినది. ప్రసాదవినియోగము విరివిగా జరుపబడినది ఎక్కువ పిల్లలు పాల్గొని ఆనందించినారు.

26-08-2014 న మహబూబ్ నగర్ జిల్లా శ్రీదత్త శ్రీమల్లభాపురం సంస్థాపకులు శ్రీ విఠలానంద సరస్వతీ స్వాములవారి మండలారాధన జరిగినది. ఆ మహాసభలో పాల్గొని శ్రీహరితీర్థస్వాములవారు ప్రసంగించినారు.

27-08-2014 నుండి 31-08-2014 వరకు కరీంనగర్ జిల్లా అయిలాపురం భగవాన్ శ్రీసత్యానందమహర్షి గీతాశ్రమములో శ్రావణమాస సమాప్తి కార్యక్రమము నిర్వహించినారు. పూజ్య శ్రీహరితీర్థస్వాములవారు ఐదు దినములు భాగవతము సప్తమ స్కంధము ప్రహ్లాదచరిత్ర గూర్చి ప్రసంగించినారు.

ఆరాధన : భగవాన్ శ్రీసత్యానందమహర్షులవారి 18వ ఆరాధనోత్సవము శ్రీసత్యానందాశ్రమములో మరియు నెల్లూరు టౌనుహాలు నందు భక్తి శ్రద్ధలతో మహావైభవముగ శ్రీబ్రహ్మానందతీర్థస్వాములవారి అధ్యక్షతన జరుపబడినది. “శ్రీబ్రహ్మానందతీర్థ విజయము” అను గ్రంథము అవిష్కరింపబడినది. ప్రధానవక్తలు శ్రీముదిగొండ శివప్రసాద్, ముఖ్య అతిథులు శ్రీసత్యానందస్వామివారు పాల్గొనినారు. తమ దివ్య సందేశములను వినిపించినారు. ఎంతో మంది భక్తులు విచ్చేసి మహాప్రసాదమును స్వీకరించినారు.

శ్రీ సత్యానందాశ్రమ శాశ్వత భిక్షానిధి



ముంబయివాస్తవ్యులు శ్రీమహర్షుల వారియందు అనన్య భక్తి ప్రపత్తులుగల శ్రీ తలకొక్కుల నరేశ్ దంపతులు తమ పుత్రరత్నము శ్రీరామ్ జన్మదిన సందర్భముగ ప్రతిసంవత్సరము ఏప్రిల్ 27వ తేది శ్రీసత్యానందాశ్రమ వాసులకు శాశ్వతభిక్షానిమిత్తము 15000/- పదియైదు వేల రూపాయలు అందజేసినారు. సద్గురుదేవులు సమస్త పరివారమును అనుగ్రహింతురుగాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు జాతీయబ్యాంకులో ఫిక్స్డ్ డిపాజిట్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాదవినియోగము భిక్ష(భోజనము) ఏర్పాటు చేయబడును.

శ్రీవిశ్వమీమాంసకు శాశ్వత చందాలు పంపినవారు

1. శ్రీ ఎన్.సి.వీరాంజనేయులుగారు హైదరాబాద్ 1116/-
2. శ్రీ చక్రధర్ గోపాల్ పేర్ల గారు ముంబయి 1116/-
3. శ్రీ శంకర్ భూమయ్య రంగుగారు ముంబయి 1116/-
4. శ్రీ హెంటల్ మల్లేశ్ గారు రాంపూర్ 1020/-
5. శ్రీ ఆదేవు లచ్చయ్యగారు కుమ్మరిపల్లి 1120/-
6. శ్రీ చిల్లర మారుతీరావుగారు నెల్లూరు 1100/-

ఆచార్య శ్రీహరితీర్థస్వామివారి సంపాదకత్వమున అరుణ గ్రాఫిక్స్ నెల్లూరులో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137